


# టెన్ సింగ్ నార్కే



ఉభయభాషాప్రవీణ

చింతలపూడి శేషగిరిరావు, బి. ఎ.,

ప్రధానాంధ్ర పండితుడు, బోర్డు హైస్కూలు, నిడుబ్రోలు.

సంస్కృతి ప్రచురణ

(46)



సంస్కృతి ప్రచురణ-46

వెల రూ॥ 0-15-0

ప్రథమ ముద్రణ

1-11-1953

ప్రకాశకులు :

కల్చరల్ బుక్స్ లిమిటెడ్,

31, మిరాన్ సాహెబ్ వీధి,

మాంట్ రోడ్డు :: మద్రాసు-2.

ముద్రాపకులు :

స్వతంత్ర ప్రెస్,

31, మిరాన్ సాహెబ్ వీధి,

మాంట్ రోడ్డు :: మద్రాసు-2.

[అన్ని హక్కులు ప్రకాశకులవే.]

# విషయానుక్రమము

పుట

## పూర్వఖండము

1. ఉపక్రమణిక	...	...	...	9
2. ఎవరెస్టు పుట్టుపూర్వోత్తరాలు	...	...	...	14
3. ప్రథమ ప్రయత్నము	...	...	...	18
4. ద్వితీయ ప్రయత్నము	...	...	...	22
5. తృతీయ ప్రయత్నము	...	...	...	26
6. తరువాతి ప్రయత్నములు	...	...	...	30
7. విమానయానములు	...	...	...	37

## ఉత్తరఖండము

1. టెన్ సింగు	...	...	...	45
2. టెన్ సింగు ప్రయత్నములు	...	...	...	57
3. స్విస్ ప్రయత్నములు	...	...	...	57
4. విజయ ప్రయత్నము	...	...	...	65
5. అఖండస్వాగతము	...	...	...	77

6

7

పూర్వ ఖండము



## ఉ ప క్ర మ ణి క

భరతఖండమునకు నుత్తరపుటెల్ల హిమాలయము  
 లని తెలిసి యుంటిరి కదా! ఈ పర్వతపంక్తి సుమా రైదు  
 మైళ్ల యెత్తును, బదునైదువందలమైళ్ల నిడివిని గలిగి ప్రపంచము  
 లోనికెల్ల నత్యున్నతమని ప్రసిద్ధి గాంచినది. ఈ పర్వత  
 రాజమే గంగ, సింధు, బ్రహ్మపుత్ర, మున్నగు పావన నదీమ  
 తల్లులకు బుట్టినిల్లు. ఇందు ఎవరెట్టు, కాంచనగంగ, ధవళగిరి,  
 నందదేవి, గౌరీశంకరము, మున్నగు శృంగము లెన్నియో  
 కలవు. ఈ కొండకొమ్ములు సర్వదా స్వచ్ఛమగు హిమముచేఁ  
 గప్పఁ బడుట వలన నీ గిరికి రజతగిరి యను నామము సార్థక  
 మయ్యెను.

పర్వతపంక్తులు దేశమునకు బహువిధముల నుపక  
 రించును. దుర్గములై పెట్టనికోటలవలె నుండి దేశమును  
 శత్రుబారి నుండి కాపాడును. దేశమునకు సరిహద్దులుగ  
 నుపయోగపడును. వివిధతరులతాగుల్మాదుల విరాజిలి నేత్ర  
 పర్వమగు ప్రకృతిరామణీయకమును బెంపొందించును.  
 కృష్యాదికర్మములకును, రాకపోకలకు నుపయుక్తములగు  
 దివ్యస్రవంతుల నెన్నటినో యుద్భవింపఁ జేయును. అమూల్య  
 ములగు నోషధుల కాకరముగ నుండును. ఋతుపవనముల  
 నడ్డి వర్షప్రదాన మొనర్చును. మీఁదుమిక్కిలి పర్వతప్రాంత



శీతోష్ణస్థితి మానవుని శరీరారోగ్యమును వృద్ధి సేయుటకు మిగుల ననువుగ నుండును. కావుననే హిమాలయములందుఁ బ్రభుత్వమువారికి సిన్హా, డార్జిలింగు, నై నిటాలు, ముస్సోరి, మున్నగు నగరరాజములు వేసవివిడుదులుగను, నారోగ్యా శ్రమములుగను నుపకరించుచున్నవి. అట్టి యారోగ్య కేంద్రము మన దక్షిణహిందూస్థానమున గూడ నొండు గలదు. నీలగిరు లందలి యుదకమండల మట్టిదియే. అంతదూరము పోనేల? మనదేశమందలి పవిత్రపుణ్యక్షేత్రములఁ గొన్నిటి నార యుఁడు. పర్వతశిఖరాగ్రములందే కలవుగదా! తిరుపతి, శ్రీశైలము, మున్నగు పుణ్యక్షేత్రములు తైర్థికుల నెందఱునో యాకర్షించి యారోగ్యదాన మొనర్చుట లేదా?

పూర్వోక్తమగు శారీశంకరశృంగము పురాణదంపతు లగు శారీశంకరుల నివాసస్థాన మనియు, నద్దయే కైలాస మనియు మనశాస్త్రప్రసిద్ధి. దాని నెగువభాగముననే పాశ్చాత్యులు 'ఎవరెస్టు' అని పిలుచు మఱియొక శృంగము కలదు. ఇయ్యది ప్రపంచమందలి పర్వతశిఖరము లన్నిటికంటె మిక్కిలి యున్నత మైనది. ఇది 29,141 అడుగుల యాన్నత్య మున శంక్వాకారముగ గన్నట్టును. వందమైళ్ల దూరము వఱకు చూపఱుల దృష్టి నాకర్షించి యత్యాశ్చర్యము గొల్పు చుండును.

భారతీయు లాధ్యాత్మికవిషయముల కెట్టి ప్రాముఖ్యము నిత్తురో పాశ్చాత్యులు భౌతికవిషయముల కట్టి ప్రాధాన్య



మొసఁగుదురు. పాశ్చాత్యులకు, ప్రాచ్యులకు గల తారతమ్య మిద్దయే. భౌతికవిషయపరిశోధనకై శ్వేతముఖులు ధనమాన ప్రాణములనైన త్యజించి మిగుల సాహసము చూపుదురు. పాశ్చాత్యు లిట్టి సాహసకృత్యము లెన్నియో యొనరించిరి. అందు బెక్కురు దమ ప్రాణములఁ దృణప్రాయముగ నెంచి యీ యన్వేషణకృత్యమున నసువుల బాసిరి. అట్లయ్యు నితరు లిట్టి జతనముల విరమింపరైరి. ప్రార్థకార్యమధ్యమున నెట్టి యాటంకము లొదవినను, నెట్టి యాపదలు వాటిల్లినను బట్టిన పట్టు విడువక ప్రాణము లొడ్డియైన తుదకు విజయము గాంతురు.

పాశ్చాత్యులు నవీనప్రపంచమనబరగు నమెరికా ఖండమును గనుఁగొనిరి. చీకటి ఖండమగు నాఫ్రికాను బరిశోధించిరి. అం దావఱకు మానవుఁడు కనివిని యెఱుఁగని పెక్కు నదులను, సరస్సులను వెలుగునకుఁ గొనివచ్చిరి. సంతత హిమావృతములై మనుజుఁడు కాలిడ రాని యుత్తర, దక్షిణ ధృవముల నన్వేషించి కృతకృత్యులైరి. గంభీరములగు మహాసముద్రముల లోతులను గనుఁగొనిరి.

అట్లే యజేయమగు నెవరెట్టును జయింప జిరకాలము నుండి బహుశప్రయత్న మొనర్చు చుండిరి. పెక్కుసారులు పెక్కుజట్లు ప్రయత్నించి విఫలమనోరథము లయ్యెను. అట్టి జట్టులందు ఘూర్కారులు, నేపాలీయులు మున్నగు మన భారతీయులు గూడఁ బాల్గొను చుండిరి. యత్నించినపుడెల్ల



నొక్కక మెట్టు పై కెగబ్రాకఁ గల్గి కొంతకొంత కృతకృత్యులగుచు వచ్చిరి.

పర్వతారోహణ మనిన సామాన్యవిషయము గాదు. మిగుల సాహసోపేతము. మిక్కిలి దుస్సాధము. అపాయభూయిష్టము. సముద్రమట్టమున గాలియొత్తిడిశక్తి ముప్పది యంగుళము లుండును. కాని పైకిఁ బోయిన కొలది యది మిగులఁ బలుచఁబడును. 15,000 అడుగుల యెత్తునకుఁ బోయిన పిమ్మట గాలియే కఱవై, మానవుఁ డూపిరిఁ బీల్చుటయే కష్టతరమగును. అందువలననే పర్వతారోహకులు పైకిఁ బోవునపుడు ప్రాణవాయుపూరితగోళముల వెంటఁ గొంపోవుదురు. కాని 'తాను దూర కంత లేదు, మెడ కొక డోలు' అన్న ట్లూరక పోవుటయే కష్టమగుచుండ నెంతదనుక నీ బరువు మోయుట? నిట్రమగు పర్వతమును ప్రాకునపుడు ఘనీభవించిన మంచుపైఁ గాలు జారెనా నదః పాతాళము నకుఁ బోయి 'హరీ' యనవలసినదే. మధ్యేమార్గమున మంచుతుపానులు రేగెనా సర్వావయవములు కొంగరులు వోయి మానవుఁడు కొయ్యబారి నీల్గవలసినదే. మధ్యమధ్య హిమానీనదములఁ జిక్కుకొనెనా వానియురవడి కోర్వఁ జాలక ప్రవాహము వెంటఁ బడి పర్వతపాదమును జేరవలసినదే.

అయిన నిట్టి ప్రాణోపద్రవకరమగు ప్రయత్నము పర్వతారోహకు లేల సలుప వలెను? ఇందులకు వారి సత్యా



స్వేషణతత్పరతయే కారణము. ఎట్లుండునో చూత మను నుబలాటమే యూత. మున్నుండుగఁ దాను కాలిడ గలిగితి నన్న ప్రతిష్ఠ నార్జించ వలెనను నాశయే తోఁడు. ప్రకృతి శక్తినిఁ బరాజిత మొనర్పవలె నను పట్టుదలయే యాలంబము.

ఇట్లు ప్రేరేపింపఁబడి 1921లో నొక జట్టును, 1924లో మఱియొక జట్టును, 1933లో నింకొక జట్టును ఎవరెస్టు శిఖరారోహణ యత్న మొనరించిరి. కాని ప్రకృతిప్రాబల్యముముందు తమ శక్తిసామర్థ్యములు వీటిఁబోవ విఫలమనోరథులై వెనుదిరిగిరి. 1936లో విమానయానమున మాత్ర మీ శిఖరమును కొందఱు గాంచఁగల్గిరి. కాని. కాలినడక నా శిఖరమును జేరినవారు లేరు. అట్లు పాదచారియై యీ పర్వతాగ్రమును దర్శించుటలో, మెట్టుటలో, పతాకప్రతిష్ఠాపన మొనర్చుటలో సగ్రతాంబూలము మన భారతీయునకే దక్కినది. ఆ సాహసిక శిఖామణియే మన టెన్ సింగు. ఆతఁడే మన మంచుపులి. ఇట్లే వరెస్టును జయించిన మన టెన్ సింగు జట్టులో హంటు, హల్లరీ మున్నగు పాశ్చాత్యులు కొందఱు గలరు. ఈ దళనాయకుఁడగు హంటు బ్రిటిషువాఁడు. ఈ దళమునకు బ్రిటిష్ యాత్రాదళ మని పేరు వచ్చెను.



## ఎ వ రె స్టు పు ట్టు పూ ర్వో త్త రా లు

తొల్లి మనభూగోళము నిప్పులు గ్రక్కు నొక యగ్ని గోళము. కాలక్రమమున నది చల్లారి చల్లారి కొన్నాళ్లకు వాసయోగ్య మయ్యెను. మృదువగు వేడివస్తువు చల్లారి నపుడు ముడుతలు పడుట సహజము. అట్లేర్పడిన ముడుతలే పర్వతపంక్తులు. ఈ పరివర్తనమున నచలము లగాధనముద్ర ములుగను, ఉదధు లుత్తుంగపర్వతములుగను మారును. అది కారణముగ మనహిమాలయప్రాంతము పూర్వమొక మహా సముద్రము. అందుండి భూమి పైకుబికి, కాలక్రమాభివృద్ధి గాంచి, 'ఇంతింతై వటుఁ డింతయై' యన్నట్టిప్పటి యుచ్ఛ స్థితిఁ గాంచినది. ఇది భూగర్భశాస్త్రజ్ఞుల దృఢాభిప్రాయము.

అసలు ఎవరెస్టు విజయయాత్ర రెండు శతాబ్దముల క్రిందటనే ప్రారంభ మయ్యెను. 1711లోనే ఫ్రెంచి జెసూటు , షాదరీలు హిమాలయములను సర్వే జేయు పద్ధతిని చైనీసు లామాలకు శిక్షణ నిచ్చిరి. చైనీసుప్రభుత్వము దీని కంగీకరించెను. దక్షిణపు టెల్లతోఁగూడ 40 మైళ్ల హిమాలయ ప్రాంతపుబటము 1735 లో సిద్ధపఱుపఁ బడెను.

1848 లో ఇండియా సర్వేశాఖకు జెందినజట్టి యత్యున్నత శిఖరమును గుర్తించెను. ప్రపంచమందలి శిఖరము లన్నిటికన్న నిదియే యెత్తైనదని కనుఁగొనిరి. ఇందు



సభ్యుడైన రాధానాథ సిక్తా రిదియే యత్యున్నతమైన శిఖరమని నిర్ణయించెను. దీని కప్పుడు '15' వ శిఖరమని పేరు పెట్టబడెను. 'చౌమా లాంగ్మా' యను టిబెటు పేరు మొత్తము హిమాలయపర్వతపంక్తికే చెల్లును. గౌరీశంకరమనుపేరు దీనికి 5,000 అడుగుల క్రిందనున్న మఱియొక శిఖరమునకు గలదు. ఈ '15' వ శిఖరమునకు 'ఎవరెస్తు' అని మేల నామకరణ మొనర్చిరో యారయుడు.

తరువాత హిమాలయా ప్రాంతములను సర్వే యొనర్చిన 'జగ్రాఫికల్ సర్వే ఆఫ్ ఇండియా' శాఖకు సర్ జార్జి యెవరె స్టడ్యుడు. ఆయన దీని యశాన్నత్యము 29,141 అడుగు లుండునని 100 మైళ్ల దూరమునుండి యంచెనా వేసి కనుగొనెను. కాని దానిని సమీపించుటకు సాహసింపఁడయ్యెను. ఏదియెట్లున్నను నాయన పేరటనే దీని కీ నామము సిద్ధించెను. ఇట్లు దవ్వ దవ్వలనుండి సర్వే యొనర్చుటయే కాని సమీపింప నేరికిని 'దమ్ము'లు లేవయ్యెను. దీని కొక ప్రధాన కారణము గలదు.

హిమాలయములు స్వతంత్రరాష్ట్రములగు నేపాలు, టిబెటు లందు వ్యాపించి యున్నవి. కాన నెవ రెంత సాహసించి సన్నద్ధులైనను, బ్రాణములకుఁ దెగించి యారోహణకు బూనినను, బైప్రభుత్వము లొరులను దమ ప్రాంతములందు బాద విన్యాస మొనర్పనీవు. 'దేవుడు వరమిచ్చినను బూజారి వరమియఁ' డనుట యిట్టిదే కదా!

తొలుత బెంగాలు, పంజాబు ప్రభుత్వము లీ పర్వత పర్వవేక్షణార్థము పరిశోధకుల నియమించిరి. వారు టిబెట్టు, నేపాలుల యనుజ్ఞ వడయ లేక గూఢచారులఁ బంప వలసి వచ్చెను. అట్టి వారియందు హరిరా మను సతఁడు ముఖ్యుఁడు. అతఁడు 1871లో వెజ్జవేషమున నా రాష్ట్రము లం దడుగిడి, నైద్యమూలమున గొంత పలుకుఁబడి నార్జించెను. కొంత వఱకు బరిశోధన యొనర్చి కొన్ని నూతనాంశముల నరయఁ జాలెను. 1889లో మఱియొక శిక్కుపరిశోధకుఁడు హిమాలయ ప్రాంతమున కేగి పర్వవేక్షణ సాగించెను. కాని యాతని పరిశోధనల వలన బయల్పడిన నూతనవిషయము లెవ్వియు లేవు.

మొదట పరిశోధన జరిపిన హరిరామే మరల నొక మాటు బయలుదేరి, పెక్కు కష్టనష్టములకు లోనై మఱి కొన్ని నూతనవిషయముల సేకరింపఁగల్గెను. తదాది 1903 వఱకు బరిశోధనాకార్య మొక్క యంగుళ మైనను ముందు నకు సాగక 'యెక్కడ నుంటివే గొంగళి యన, వేసిన చోటనే యుంటి' నన్న ట్లుండెను. ఆ సంవత్సరమున కెప్టెన్ రైడరు కొంత పర్వవేక్షణ సాగించి, కొత్తవిషయములఁ గొన్నిటిని వెలుగునకుఁ గొనివచ్చెను. 1913లో జే.బి. నోయలను పరిశోధకుఁడు ఎవరెస్టున కాగ్నేయప్రాంతమున గొంత పరీక్ష యొనరించెను. అప్పటినుండి 1921 వఱకు బరిశోధనాకార్యము కొంత మందగించెను. కాని తదాది కేవల పరిశోధనమాత్రమే కాక సక్రమారోహణకు సన్నాహములు



జరుగుచుండెను. పెక్కు రారోహకులు భగీరథప్రయత్నము నొనర్చి విఫలమనోరథులై నడుమనే విరమింప వలసిన వారగు చుండిరి.



## ప్రథమ ప్రయత్నము

ఇంగ్లాండుదేశమున 'రాయల్ జగ్రాఫికల్ సొసైటీ' యను నొక సంస్థ గలదు. నూతనఖండములఁ గనిపెట్టుట, నవీనారణ్యముల నాణ్య మెఱుంగుట, నవద్వీపముల నారయుట, క్రొంగ్రొత్త నదీముఖద్వారముల నన్వేషించుట, మున్నగున వీ సంఘకర్తవ్యములు. ఆ దేశముననే 'ఆల్బెర్ట్ క్లబ్' అను మఱియొక సమితికలదు. ఇందలి సభ్యులందఱు నగారోహణకృత్యములం దందెవేసిన చేతులే. ప్రపంచమందలి పర్వతశిఖరముల నన్నిటిఁ బరాజిత మొనర్చుటయే యీ సమితి ప్రధానాశయము.

కతిపయ కాలమునకు, సర్వభూగోళపరిజ్ఞానము, సత్యాన్వేషణము పరమాశయములుగఁ గల నీ రెండు సంఘములు మిళితమై 'ఎవరెట్టు సమితి' యను నొక నూతనసంస్థ స్థాపితమయ్యెను. పరిశోధనానుభవము గల ఫ్రాన్సిస్ యంగ్ హజ్ బెండ్ ఈ నూతన సంఘమున కధ్యక్షుఁడు. ఈ సరిక్రొత్త సంఘయాజమాన్యముననే ఎవరెట్టును ఆరోహింప విశ్చయింపఁ బడెను. సమితిసభ్యులు సర్వసన్నాహము లొనర్చిరి.

ప్రథమ దశమునకు బ్రజ్ఞానిధులగు సభ్యు లెన్నుకొనఁ బడిరి. అందు హావర్డుబ్యూరీ యను నతఁ డగ్రగామి. రియే



బరన్, కెల్లాను, మేలరి, బుల్లకులు నగారోహకులు. వీలరు, మాన్సీదులు ప్లాను తయారు చేయువారు. వాల్టాస్టన్ వైద్యుడు. హెరాస్ భూగర్భశాస్త్రజ్ఞుడు.

ఇట్లు సమగ్రమై చారిత్రకప్రసిద్ధి గాంచిన నీ జట్టు తొలిసారి డారిలింగు పట్టణము నుండి బయలుదేరెను. కాని 'జడ్డిగము లోనే మిడుతపోటు' అన్నట్లు వారి వెనువెంటనే వర్షము బయలుదేరెను. అయినను వారా వర్షములోనే 'టీస్తా' లోయ వలకు బయనించిరి. తదుపరి జెలస్కనుమ ద్వారమున టిబెట్ ప్రవేశించిరి. పిమ్మట చుంబీనదిని దాటి ఉత్తరదిశగ బ్రయాణమొనర్చిరి. బయలుదేరుటకు మున్నే తాము బడయఁ గల్గిన దలైలామా యనుజ్ఞాపత్రమును నా ప్రాంతప్రజలకు జూపిరి. అచటివా రెల్ల నీ బృందము సతిగౌరవమున నాదరించిరి.

'వినాయకుని పెండ్లి కన్నీయు విఘ్నములే' యన్నట్లాదశము వారందఱొక్కసారిగ జ్వరపీడితులైరి. అగుటచే కాక యందు కెల్లా ననునతఁడు మృత్యువాతఁ బడెను. తదితరు లాతని కచటనే యంత్యక్రియ లొనర్చి, ముందునకు బోసాగిరి. మధ్యమధ్య టిబెటనులు వారి కాతిధేయసత్కారము లొనర్చుచుండ, వారోపిన కొలఁది నూతనాంశముల సేకరించుచు బురోగాము లగుచుండిరి.

ఇంతలో ఋతుపవనము లారంభ మయ్యెను. నదులన్నియు నుప్పొంగెను. కాని వారిట్టి యాటంకముల లెక్కఁ

గొనక నడుమ నడుమ మకాము లేర్పాటు జేసికొనుచుఁ బ్రయాణము సాగించిరి.

17,800 అడుగుల యెత్తున మొదటి శిబిరమును, దానికి రెండువేల యడుగుల పై భాగమున రెండవ శిబిరమును నెలకొల్పిరి. 21,000 ఎత్తున మూడవ శిబిరమును నిర్మించిరి. దీని కనతిదూరమున నార్తుకాల్ పర్వతము కలదు. దీనిపైఁ బ్రయాణము కత్తిమీఁద సాము వంటిది. ఇది మిగుల నున్నతమై చాల నిట్రముగ నుండును. సంతతహిమావృతమై యుండును. దీనిపై 'ఎవలాంచెస్', అనగా ఘనీభవించిన మంచుగడ్డ, లుండును. ఈ హిమశిల లే నిముసమున జారి ప్రయాణీకుల ప్రాణముల బలిగొనునో చెప్ప నయితి గాదు.

ఇట్టి యపాయకరపర్వతమును సోమరు నెల్, మేలరీలు, మఱికొందఱు భారవాహకులు దాటిపోఁ గల్గిరి. కాని గమ్యస్థాన మగు నెవరె స్టింకను 6,000 అడుగుల దూరమున గలదు. ఎటు జూచినను నున్నతములగు పర్వతశ్రేణులు, అగాధములగు లోయలు, దట్టముగఁ గ్రమ్మిన మేఘపంక్తులు తప్ప పచ్చని చెట్టెక్కడను ముచ్చటకైనఁ గాన్పింపదు. ఈ భయావహ మగు నార్తుకాలు దాటిన పిమ్మట నారోహకులు నాల్గవ శిబిరమును స్థాపించిరి. కాని మిగుల డస్సి పైకిఁ బోఁజాలక మరల మూడవ శిబిరమునకుఁ దిరిగివచ్చిరి.

ఏలయన, నటనుండి పర్వతము మిగుల నిట్రముగ నుంటయే కాక నెగుడు దిగుడుగ నుండెను. ఆరోహణము

పేరు దేవుఁ డెఱుఁగుఁగాని యుచ్చాస్వనిశ్వాసములే మిగులఁ గష్టతరముగ నుండి యుక్కిరి చిక్కి రగుచుండెను. ప్రతి యిరువది నిమిషములకును నీ యారోహకులు నాలు గైదు నిమిషములు విశ్రాంతి దీసికొన వలసి వచ్చెను. అట్లే వారు చీమలవలెఁ బ్రాకుచుఁ గొంత దవ్వేగిరి. ఆరోహకు లందఱు దృఢమగు మోకుతో నొకరి కొకరు బంధించుకొని మిగుల జాగరూకతతో నేగిరి. అగ్రగామి యగు మేలరీ రాఁబోవు నపాయమును గనుఁగొని, తన మంచుగొడ్డలి నట నాటి, మోకును దానికిఁ జుట్టి నిలఁబడెను. ఇట్లుపాయశాలియు, నుపజ్ఞాధురీణుఁడు, ననుభవజ్ఞుడు నగు మేలరీయే లేకున్న దళము వారందఱును రెండు మూఁడు వేల యడుగుల దిగువ భాగమునకు దొరలి సంఘాతమరణము పాలయ్యెడి వారే. 'పులిమీఁది పుట్ర' యను నట్లంతలో హేమంతఋతువు దాఁపుర మయ్యెను. కాన దళమువా రెవ్వరు నొక్క యడు గైన ముందున కిడఁ జాలక తిరోగమింప వలసిన వారైరి. ఈ యత్నమున మార్పీదు చేతివ్రేళ్లు మంచుదిని పోయి 'యుండునా యూడునా' యను సందేహ మావహిల్లెను.



## ద్వి తీ య య త్న ము

ధీరులు ప్రజ్ఞానిధులు గానఁ బ్రారబ్ధకార్యములు మానరు. తొలిజట్టు విఫలమనోరథులై రి కదా యని మలి జట్టు మానలేదు. మఱియొక దశము ద్విగుణీకృతోత్సాహముతో బయల్పడలెను. ఈసారి జప్రే, బ్రూస్, జార్జి ఫించ్, డాక్టరు వేకుఫీల్డు, నోయలు, తేజవీ రను ఘూర్కావీరుఁ డును బయల్పడలిరి. ఇందు ఫించ్ ఆరోహణసమయమున బ్రాణవాయువు మిగుల నుపకరించునను దృఢనమ్మకముగల శాస్త్రజ్ఞుఁడు. నోయలు చలనచిత్రగ్రాహకుఁడు.

వీరు కొన్ని పయనము లొనర్చి యపాయకరమగు నార్దుకాలు మకామును దాటిరి. అప్పటికే కొంత మంది భారవాహకులు మున్నగువారి నా మకామున వదల వలసి వచ్చెను. ఫించ్, బ్రూస్, తేజవీరులు మాత్రము పైకిఁ బోవ సమకట్టిరి. 26,000 అడుగుల యెత్తున నొక పటకుటీరము నిర్మింప వలెనని వారి యాశయము. హిమపాతము ప్రారంభ మయ్యెను. హోరుగాలి భట్టిన వీచుచుండెను. ప్రకృతి భయంకరాకారము దాల్చి విజృంభింప సాగెను. అప్పటి కారోహకులు 25,500 అడుగుల యెత్తున నుండిరి. నిరపాయముగఁ దలఁదాచుకొనుటకు వారచట నొకగుడారము నతికష్టము మీఁద నిర్మింపఁ గలిగిరి.

కాని యా శిబిరము మంచుపై నిర్మింపఁ బడుటచేఁ బెనుగాలి యూపునకుఁ గ్రక్కదలుచుండెను. యుంఝా మారుతము కతమున నా గుడార మెపు డువ్వెత్తుగఁ జెకలింపఁ బడునో యని వారఱచేతఁ బ్రాణములఁ బట్టుకొని యుండిరి. 'గోరుచుట్టుపై టోకటి పోట' న్నట్లీంతలో నిశీధమయ్యెను. హిమవృష్టి యెక్కుడయ్యెను. కన్ను పొడిచికొనిను గన్నడని యా చిమ్మచీకటి లోనే వారు మధ్యమధ్య బయటికి వచ్చి గుడారము త్రాళ్లు బిగించు చుండిరి. ఆరాత్రి యెట్లో వారు వేగించిరి. భల్లునఁ దెల్లవారెను. హిమవృష్టి వెనుకాడెను. కాని ప్రచండవాయు వల్లే వీచుచుండెను. 'ముందుగొయ్యి వెనుకనుయ్యి' యను నట్లు వారు ముందునకు గాని, వెనుకకు గాని కాలిడ వీలు లేకుండెను. ఉన్న చోటనే కదలక మెదల కుండుట డేమకరమని వారు తలఁచిరి. కాని తనపైఁ గత్తి కట్టిన ప్రతికటులను బ్రకృతి పైపైఁ బోనిచ్చునా? ప్రచండ మారుతప్రభావమున నొక పెనుబండ పైనుండి దొరలి గుడారమునఁ బ్రవేశించెను. అదృష్టవశాత్తు నపాయ మేరికిని గలుగ దయ్యెను.

ఆ మువ్వరారోహకు లివ్విధమున నింతదనుకఁ బ్రకృ తిలో హోరాహారిఁ బోరుచునే యుండిరి. మఱియొకరైన నిట్టి తరుణమున వెన్నఁజూపి యుందురు గాని ఫించి, బ్రూస్, తేజవీరు లట్టివారు గారు. అచంచల ధీరులు. వారి మొండి ధైర్య మేమో కాని యించుకయుఁ జలింపక, మఱునాడైనఁ

బ్రకృతి కనికరింపదా యను నడియాసతో నట్లే ప్రాణములు గుప్పిటఁ బట్టుకొని యుండిరి. వా రనుకొనినట్లే మరుసటి దిన మున బ్రకృతి విజృంభణ కొంత తగ్గినది. ఇంతలోఁ గ్రింది శిబిరమునుండి వారికి తేనీటి పానీయము కూడ నందింపఁ బడెను.

మఱునాటి వేకువను మరల నారోహణ సాగించిరి. కాని మంచు పేరుకొనుటచేఁ బాదరక్షలు బరువయ్యెను. ప్రాణవాయు సాధనములు, ప్లాస్కులు మున్నగు సజ్జాసర జాములు వీనికిఁ దోడయ్యెను. అది కారణముగ నడక సాగ దయ్యెను. అడుగులో నడుగు బెట్టుకొనుచు వారట్లే 26,000 అడుగుల యెత్తును గమించిరి. అంతట దేజవీరు మెత్తఁబడి ముందంజ వేయలేక పోయెను. కాని ఫించ్, బ్రూసు లిరువురు పురోగమించుచునే యుండిరి. వారెంతో కష్టము మీఁద మఱి 500 అడుగుల దవ్వు పై కెగఁబ్రాకఁ గల్గిరి.

కాని ప్రకృతి భయంకరాకారమున మరల విజృంభింప సాగెను. పరిస్థితు లన్నియుఁ బ్రతికూలముగఁ బరిణమించెను. శీతుబాధ మిక్కుట మయ్యెను. వాయువు ప్రచండ తరమై యొక్క యడుగైన ముందునకు సాగనీక వెనుకకుఁ పడనెట్లు చుండెను. మార్గమా నిట్రము. పొడిమంచా బలముల నాచ్ఛాదించి మోసగించు చుండెను. పొగమంచు దృష్టి కవరోధము గల్గించుచుండెను. అట్లే ఫించ్, బ్రూసు లిరువురు 27,000 అడుగుల యెత్తును జేరఁ గల్గిరి. కాని



వీరెంత దలక్రిందుగఁ దపమాచరించినను నెవరెట్టు మాత్రము లొంగునట్లు కన్నడ దయ్యెను. ప్రకృతి ప్రాబల్యము ముందు మానవబల మెంత? హస్తీమశ కాంతరము గదా!

ఎవరె స్త్రీలను నరమైలు దూరమున గలదు. ఇది యిట్లుండ 'శ్రేయాంసి బహువిఘ్నాని' యన్నట్లు బ్రూస్ ప్రాణవాయు పరికరము శిథిలమై, పనికిమాలిన దయ్యెను. కాని శాస్త్రజ్ఞుడగు ఫించ్ దాని నచిరకాలమున బాగు పఱచి యపాయనమయమున నాదుకొనెను. అంతట వారిరువురు మరలఁ బురోగమనము సాగించిరి. ఇంకొక 235 అడుగులు మాత్రము పైకిఁ బోగల్గిరి. అప్పటికి వారి జవనత్తువ లుడిగెను. శరీరావయవములు పనిచేయవయ్యెను. అడుగు సాగదయ్యెను. పై పెచ్చు చలి యెముకలు కొఱికి వేయుచుండెను. ఇట్టి విషమపరిస్థితులందు వారు వచ్చినదారినిఁ బట్టి వెనుదిరుగ వలసిన వారైరి. అట్లు వచ్చుచు వారు క్రిందిశిబిరమున నాదమఱచి నిదురించుచున్న తేజవీరుని లేపుకొని, చచ్చిచెడి చేయంగల విన్నపములై, కొంపఁ జేరిరి. ఇట్లు మలిజతనము గూడ విఫలమైనది.



## తృ తీ య యా త్ర

ఎఱ్ఱైన నెవరెట్టును స్వాధీన మొనర్చు కొనుటయే పర్వతారోహకుల ప్రధానలక్ష్యము. ఈ లక్ష్యసిద్ధినిఁ బొందుటకు వారింకొకసారి బ్రహ్మాండమగు ప్రయత్న మొనర్చిరి. ఈసారి జనరల్ బ్రూసును దళనాయకునిగ నెన్నుకొనిరి. ఆతని యాజమాన్యముననే సర్వసన్నాహములు పూర్తియయ్యెను. దళసభ్యులు నార్టన్, మేలరీ, సోమరు వెల్, జప్రే బ్రూస్, నోయలు, బీరుహామ్, హింగ్స్టన్, హజార్డు, ఇర్విన్, ఓడెల్, షెబ్బియ రనువారు. ఈమాటు కూడ దళసభ్యులు పెక్కుశాఖలుగ జేలి, యొక్కొక్క శాఖవా రొక్కొక్క విధిని నిర్వహించుటకు బూనుకొనిరి. సభ్యులందఱు దాదాపు ప్రాతవారే. హిమాలయములతో జిరపరిచయము గలవారే. పర్వతారోహకుల జట్టుకు బ్రత్యేకముగ నార్టను, మేలరీలు నాయకులు.

యథాప్రకారము జట్టువారు డార్జిలింగు నుండి బయలుదేరిరి. యాత్రికులు ప్రకృతి రామణీయకమునకు ముగ్ధులగుచు బయనము సాగించు చుండిరి. కాని వారు టిబెటు ప్రవేశించిరో లేదో యప్పుడే శీతలవాతూలము ప్రారంభమయ్యెను. అది కారణముగ జనరల్ బ్రూస్ మలేరియాకు గుఱి యయ్యెను. ఎన్నిదినముల నుండియో శిఖరమును



జయింపవలెనని యువ్విఱ్ఱూరుచున్న బ్రూస్ హతాశుఁ  
డయ్యెను. ఈ యవాంతరముచే మిగిలిన జట్టువారును మిగుల  
వంత నొందిరి. కాని వారి భల్లూకపుఁ బట్టు మాత్రమించు  
కయు సడల దయ్యెను. అట్లే వారు మూలశిబిరమును జేరి  
యటనుండి మొదటి పటకుటీరమునకు జేరికొనిరి. వాతావర  
ణము కొంతవఱ కనుకూలముగ నే యుండెను. కొంత సేపటికి  
హిమవృష్టి ప్రారంభ మయ్యెను. యాత్రికులు శీతుబాధచే  
గడగడ వడకు చుండిరి. చలిదుస్తులు పనిసేయ వయ్యెను.  
ఆయాసము మెండయ్యెను. ఎట్లో వారు గుండె తాయి చేసి  
కొని మొదటి రెండు శిబిరముల నతిక్రమించిరి.

ఇక్క మూడవ శిబిరము నిర్మించవలెను. ఈ పనికై  
మేలరీ, యిర్వినులును, గొంతమంది భారవాహకులును బయలు  
దేరిరి. కాని మధ్యేమార్గమున నాకసము మేఘావృతమై  
తుపాను బయల్పెడలు సూచన లగుపట్టెను. త్రోవ యంతయు  
నగమ్యగోచర మయ్యెను. వారొక్కొక్క మెట్టు చెక్కు  
కొనుచుఁ బైకిఁ బోవలసి వచ్చెను. వాయువేగ మత్యధికమై  
వారు వెనువెనుకకు నెట్టివేయఁ బడుచుండిరి. చలిబాధయు,  
నంతకంటె మిక్కుటముగ హిమవృష్టియు వారిని వేధించు  
చుండెను. ప్రకృతి వారిపైఁ బగఁబూని 'ముప్పతిప్పలుపెట్టి  
మూఁడు చెలువుల నీరు త్రాగించు' చుండెను. వారెట్లో  
మూడవ మకామునకుఁ జేరి తాత్కాలికపటకుటీరముల  
నిర్మించు కొనిరి. కాని సక్రమముగ నిర్మింపఁ జాల రైరి.

ఈ పటకుటీరములందైనను వారినిఁ గట్టములు విడువ వయ్యెను. ప్రకృతి ప్రళయతాండవ మట్లే యుండెను. గాలి తీవ్రతయు హిమవృష్టియు నేమాత్రము తగ్గవయ్యెను. మంచు దుమారములు చెలరేగెను. శైత్యబాధ మిక్కుట మయ్యెను. ఇంతలోఁ గ్రింది శిబిరముల నుండి మూడవ శిబిరమున కాహారపానీయములు వచ్చెను. దీనితో నారోహకులకుఁ గొంత యుత్సాహము పొడసూపెను. కాని వెనువెంటనే వారియుత్సాహము మటుమాయ మయ్యెను. ఏలయనఁ బ్రకృతి తనపట్టుదలను వీడ దయ్యెను.

ఆ రాత్రి యారోహకుల కొక గండ మనియే చెప్ప వచ్చును. ఆ రాత్రియే యననేల! ఈ యాత్ర యంతము వారికి 'దినగండము నూతేండ్లాయు' వన్నట్లు కడచినది. గాఢాంధకార మినుమడించెను. హోరుగాలి ప్రళయతాండవ మొనరించు చుండెను. మంచుపొడి గుడారములలోఁ బ్రవేశించి వస్తుసామగ్రిని గప్పినైచు చుండెను. ప్రతివస్తువు పైనను మంచు పేరుకొను చుండెను. పడకసంచుల పై భాగమున మంచు పేరుకొనుటచే లోపలిభాగములు చల్లఁబడి నిదుర పట్టదయ్యెను. ఇన్ని బాధలతో వారారాత్రి వేగించిరి. సూర్యదర్శనముతో హిమవృష్టి యుపశమించెను. కాని వాయువేగ మినుమడించెను. కొంత భారమును దగ్గించుకొనుటకై వారు కొంతమంది భారవాహకులను గ్రిందిమకామునకుఁ బంపిరి. కాని 'దుంగ విడిచి దూల మెత్తికొని' నట్లు



మఱియొక భారము వారిపైఁ బడెను. వాయువేగమున బట కుటీరములు తటతట గొట్టుకొన సాగెను. కొంతవడికిఁ బ్రకృతి కాంత తన యాగ్రహమును గొంత వీడెను. అప్పటికిఁ బ్రతి వారును మిగుల డస్సిపోయిరి. కాన వారు మూలశిబిరమును జేరి కొంతకాలము విశ్రాంతి దీసికొని మరల బయలుదేరఁ దలచిరి. కాని యదిమాత్రము సులభసాధ్యమా? కొంతమంది భారవాహకులు ప్రాణములపై నాశ వదలుకొని యట్లే నిదుర సంచులలో ముణగఁదీసికొని పరుండి లేవరైరి. బ్రూసువారి కుత్సాహము బురికొల్పి యెట్లో లేవదీయునప్పటికిఁ దల ప్రాణము తోఁకకు వచ్చెను.

ఇట్టి యననుకూల పరిస్థితులందు బురోగమింప నెంచుట మశాధ్యమని యెంచి యారోహకులు 'బ్రతుకు జీవుడా' యని మూలశిబిరమునకుఁ జేరిరి. తరువాతఁ గొంతకాలము విశ్రాంతిఁ దీసికొని నూతన పథకములఁ గూర్చి యాలోచింప సాగిరి.



28.8.54

## తరువాతి యత్నము

అపజయము లెక్కువైన కొలఁదియు నారోహకుల యభిలాష మెండయ్యెను. తమ ప్రయత్నమును విరమింపక వారు మఱొకమారు సంసిద్ధులైరి. గతప్రయత్నమున నేడు గురు కూలీలు మరణించిరి. అందువలన నారోహకులు కూలీల యందు న్నూతనోత్సాహమును బురికొల్ప వలసి వచ్చెను. నూతనయత్నమునకు సుముఖులుగ నొనర్చుటకై వారు రాంబక్ మఠాధిపతియైన దలైలామా యాశీర్వాచనము బొందు టవసరమని యెంచిరి.

ఆరోహకులును, భారవాహకు లట్లే దలైలామా దీవ నలఁ బొందిరి. కాని యారోహకులందు బీటుహాము వ్యాధి గ్రస్థుఁ డయ్యెను. మరల నిరువురు భారవాహకులు మృత్యు వాతఁ బడిరి. మిగిలిన వారెట్లో తృతీయ శిబిరమును జేరు కొనిరి. ఇప్పటికిఁ దృతీయశిబిరమునందు నార్బిక్, సోమరు వెల్, ఓడెలు, మేలరీలును, ద్వితీయమునందు హజార్డు, యిర్వినులు, మొదటి కుటీరమున నోయలు బ్రూస్లును మూలశిబిరము నందు హింగ్స్ను, బీటుహాములు నుండిరి.

అపాయములకుఁ బుట్టినిల్లగు నార్దుకాలు పర్వతము దాటి నాల్గవ శిబిరము నిర్మించ వలెనని వారి యాశయము. కాని యది సులభసాధ్యమగు కార్యము కాదు. ఎట్లో

నిరపాయమగు మార్గము నొకదానిని కనుగొని నాల్గవ శిబిరమున కనువగు స్థలమును నిర్దేశించికొనిరి. దానిలో మేలరీ కొక యపాయము తటస్థించెను. హిమావృతమగు నొకగోతిలో కూలి, మిత్రుల సాయమున జావుదప్పి, కన్ను లొట్టవోయి పైకి రాగల్గెను. ఈ యాటంకము వలనఁ బ్రయాణము కొంత మందగించెను.

శరీరస్వాస్థ్యము చేకూరు వఱకు విశ్రాంతి గైకొని మేలరీ, బ్రూసు లిద్వరు పురోగమనము సాగించిరి. కాని కూలీల నిరుత్సాహము వలన వారిరువురు వెనుదిరుగ వలసిన వారైరి. దిగునపుడు మధ్యేమార్గమున నార్బన్, సోమరు వెల్లు లెదురైరి. వాతావరణ మనుకూలముగ నుంటచే వారు నాల్గవ శిబిరమును గూడ దాటి పంచమ శిబిరము జేరఁగల్గిరి. వీరిరువురు నెట్లో 26,800 అడుగుల యెత్తునకుఁ బోయిరి. అటనుండి యడుగులో నడుగు పెట్టుకొనుచు, వంగివంగి యట్లే ప్రాకి పోవుచు, 27,500 అడుగుల యాన్నత్యమును మెట్టఁ గల్గిరి. కాని యెవరెట్టింకను నందని ప్రానిపండువలె నుండెనే కాని స్వాధీనమగు నాశ కన్నట్టదయ్యెను. మానసికముగను, శారీరకముగను వారు క్రుంగిపోవు చుండిరి. చలిబాధ మిక్కుట మయ్యెను. దృష్టిమాంద్య ముచురించెను. కంఠ రోగము కారించు చుండెను. కాని పట్టుదలమాత్రము సడల దయ్యెను. నార్బను, సోమరు వెల్లు లిద్వరు వంగి మోకాళ్లపైఁ బ్రాకిపోవుచు దుదకు 28,000 అడుగుల యెత్తున కెగఁబ్రాకఁ



గల్గిరి. అప్పటికి సోమరువెల్లున కొక్క యడ్డుగైన ముందు నకు సాగక 'కాడి క్రిందఁ బడవైచి' కూలఁబడెను. నార్తను మాత్ర మింకొక్క నూటయిరువదియారడుగుల మేర నధిగ మింపఁ గల్గెను. అంత నిరువురు తిరోగమింప వలసినవారైరి. దైవ మనుకూలింప కున్నఁ బౌరుష మెంతవఱ కక్కటకు వచ్చును?

ఇంతలో నలసట దీర్చికొన్న మేలరీ, యిర్విను లిద్దఱు ద్విగుణీకృతోత్సాహమున మరల బయలు దేరిరి. విజయ సంపాదన మొనర్ప వలెనన్న ధృఢసంకల్పమున నడుగిడ సాగిరి. చిక్కి శల్యావశిష్టులగు సోమరువెలు, నార్తను లేదురై వారిసంకల్పమునకు హర్షించి ప్రోత్సహించిరి. మేలరీ, యిర్విను లట్లు నాల్గవ శిబిరమును దాటి పంచమ శిబిరమునకు బ్రాకఁ గల్గిరి. అద్దాని గూడ నధిగమించి యాటవ శిబిరమునకు బయనము సాగించిరి.

ఏలకో ప్రకృతికాంత కొంత శాంతముగ నుండెను. గాలి యేమంత వీచుట లేదు. ఆకాశము నిర్మలముగ నుండెను. అంతయు నాశాజనకముగ నుండెను. పయనము చకచక సాగుచుండెను. మేలరీ, యిర్వినులు శిఖరమును గూర్చి ప్రయాణము సల్పుచుండిరి. వెనుక నాల్గవశిబిరమున నున్న నోడెలు గూడ వెనువెంటనే వచ్చు చుండెను. ఇంతలో బ్రకృతికాంత మరల నొకపటి గ్రుడ్లెఱ్ఱ జేసెను. పొగమంచు కావురు గ్రమ్మెను. ఈ మంచు తెఱలగుండ నోడెలు ముందు

పోవు నారోహకులఁ గాంచుచునే యుండెను. తాను పురోగ  
మించుచునే యుండెను. కొంతసేపటికి వారు ఛాయామాత్ర  
ముగఁ గన్పట్టసాగిరి. వీరిగమనగతిఁ గనిపెట్టుచు నోడె లట్లే  
నిలఁబడెను. కాని కొన్నినిముసములు గడచిన పిమ్మట వారి  
జాడయే కానరా దయ్యెను. భయవిహ్వలుఁడగు నోడెలు  
మిత్రులిరువుర కొఱకు నిరీక్షింపసాగెను. కాని వారి పొలకువ  
యేమాత్రము గన్పట్టదయ్యెను. మరల నోడెలు 200 అడుగుల  
పైకిఁ బోయి మిత్రాన్వేషణ మొనర్చెను. కాని ప్రయోజన  
మించుకయుఁ గన్పట్టదయ్యెను. అతడు నిరాశాపూరితుఁ  
డయ్యెను. సందిగ్ధావస్థ యందు బడెను. మిత్రుల కొఱకు నిరీ  
క్షించుటయా? క్రింది నార్తుకాలు శిబిరమును జేరుటయా?  
ఏమియు దోచ దయ్యెను. కొంత తడవు వితర్కించి తిరో  
గమనమే సిద్ధాంతీకరించు కొనెను. మేలరీ, యిర్వినుల కొఱకు  
గొంత యాహార మాటవ శిబిరమున దాచి తాను క్రిందికి  
దిగివచ్చెను. నాల్గవ శిబిరమున హజార్డును గలిసికొని యిరు  
వురును వారికొఱకు నిరీక్షింప సాగిరి. చూచి చూచి కన్నులు  
కాయలు గాచెనే కాని వారి యాగమనచిహ్న మించుకయు  
గాన రాదయ్యెను. నోడెలు మరల నొకపటి యైదవ శిబిరము  
నకుఁ బోయి మిత్రులకొఱకు వెదకెను గాని లాభ మిసు  
మంతయు లేదయ్యెను. వారు శాశ్వతముగ నంతర్ధాన మొంది  
రని స్థిరీకరించు కొనెను.

మేలరీ, యిర్వినుల మరణవార్త యనతి కాలమున కారు

చిచ్చువలె బ్రపంచమంతయు వ్యాపించెను. ఒక యుత్కృష్ట కార్యసాధనకై యాత్మార్పణ మొనర్చిన వారి ధైర్యసాహసములు, త్యాగశీలము ప్రపంచమంతయు నొక్కసారి మాటు మ్రోగెను.

కాని వీరి దుర్మరణవార్త పర్వతారోహకులందు గొంత నిరుత్సాహము గల్పించెను. ఎన్ని ప్రయత్నము లొనర్చినను విజయము చేకూర దయ్యెను. మితిలేని ధనము కావలసి వచ్చెను. మేలరీ మున్నగు ననుభవజ్ఞుల సాయము కలువయ్యెను. ఈ కారణమున దొమ్మిది సంవత్సరములవఱ కీ ప్రయత్న మెవ్వరును సేయరైరి. కాని 1932 వ సంవత్సరమున మరల నొక దండయాత్రకు సన్నాహములు జరిగెను. ఈ యాత్రకు హ్యారట్ లెడ్జ్ నాయకుఁ డయ్యెను. పదునలుగురు సభ్యులు దళము నందు జేరిరి. వీరును దమ పూర్వ యాత్రికుల వలె దలైలామాను దర్శించి, యాశీర్వచనములఁ బొందిరి.

కొంతవఱకు వెనుకటి మార్గము ననుసరించి పురోగమించిరి. కాని యాపైన పూర్వమార్గచిహ్నములు కన్పట్టవయ్యెను. ఆ ప్రాంతమున మానవసంచారము జరిగి తొమ్మిది వత్సరము లయ్యె గదా! ఇంక యడుగులజూడ లేమి యగు పడును? కావున స్వయంకృషిపై నాధారపడి నూత్నమార్గముల నెమకి కొనుచు వారు పయనము సాగించిరి. ప్రచండ వాయువుల కెదురీత నీదుచు యాత్రికు లపాయముల పుట్ట



యగు నా'ర్తుకాలును దాటిరి. ప్రకృతికాంత మరల ప్రళయ తాండవ మారంభించెను.

ఋతుపవనములు ప్రారంభమై భీభత్సములగు తుపానులు చెలరేగు చుండెను. ప్రకృతి శాంతము వహించు నప్పటికి వారము దినములు పట్టెను. అంత గూత్రికులు తమ దారి సాగించి యింకొక 700 అడుగుల యెత్తున కేగఁగల్గిరి. అనగా నప్పటికి 28,000 అడుగుల యెత్తునకు బోఁగల్గిరి. ఇంతవఱకు బూర్వయాత్రికులు గూడ నేగిరి. కాని క్రొత్త యేమియు లేదు. యాత్రికు లొక చోట సాహసో పేతులగు నిర్విను, మేలరీల మంచుగొడ్డలి గనుఁగొనిరి. వారినేత్రము లొకించుక చెమ్మగిల్లెను. ఒకటి, రెండు వేడి కన్నీటి బిందువులు రాల్చి మిత్రులకు బాష్పాంజలి నొసఁగిరి. ఎట్లో పయనము సాగించి యనేక కష్టనిష్ఠురములకు లోనైరి. కాని 28,100 అడుగుల యెత్తు నతిక్రమించి పోఁజాలరైరి. అంతట మరల ఋతుపవనములు పై కొనునను భయమున జట్టు వారందఱు మూలశిబిరము చేరిరి.

కాని యారోహకుల యాత్మవిశ్వాస మింకను బూర్తిగ నశింపలేదు. 1935 లో నెవరెట్టు శిఖరారోహణకు మరల నొక ప్రయత్నము జరిగెను. హ్యారట్ లెడ్జియే నాయకుఁడు. ఈసారి పశ్చిమదిశనుండి యారోహణ నారంభించిరి. వీరెన్ని దిక్కులు మార్చినను బ్రకృతికాంత మాత్రము తనపట్టుదల వీడ దయ్యెను. ఋతుపవనములు తమ ధర్మమును మాన

వయ్యెను. భీకరమారుతమునకు హిమవృష్టి తోడయ్యెను. యాత్రికు లట్లే తమయాత్ర సాగించుచుండిరి. కాని వాతా వరణ సహకారము శూన్యమై, యాత్రికులకు విఘ్నము లనంతమై వెన్నుజూపిరి. ఆరోహకు లీ యాత్రయందు రేడియో సాధనముల సాహాయ మపేక్షించినను యాత్ర సఫలీకృతము కాజాలదయ్యెను.



## వి మా న యా న ము లు

ఈ యారోహణకృత్యమునఁ బలువురు సాహసికులు ప్రాణము లర్పించిరి. కోట్లకొలఁది ధనము వ్యయమయ్యెను. ప్రాణములతో నున్న యాత్రికులు పలుబాముల పాలైరి. కాని యెవరెట్టు శిఖర మీషణ్మాత్రము లొంగలేదు. మానవ శక్తి కై నను హద్దుపద్దు లున్నవనియు, మానవుఁడు సాధించ లేని కార్యము, యంత్రము సాధించి తీరుననియు శాస్త్రజ్ఞు లభిప్రాయ పడిరి. ఈయభిప్రాయమే విమాన యానమునకుఁ బ్రధానకారణ మయ్యెను.

అప్పటికే వైమానికులు వేగమునందును, నున్నత పథము లందుటందును సభివృద్ధి గాంచిరి. అందువలన నెవరెట్టు మీఁదుగ విమానయాన మొనర్ప వచ్చునని కొందఱాంగ్లేయ వైమానికు లభిప్రాయపడిరి. స్టూవర్టు బ్లాకరు, కర్నల్ ఈథర్ట్ ననువా రీ కార్యమునకు బద్ధకంకణులైరి. ఈ విమాన యాత్ర కొక సమితి గూడ నేర్పాటయ్యెను.

కాని 'ధనమూల మిదంజగత్త' నున క్లే కార్యమున కై నను ధన మావశ్యకము గదా! సమితివారింతధన మెట్లు సేకూర్పఁ గలరు? దీనికి తోడు ప్రపంచమున నార్థికమాం ద్యము మెండయ్యెను. విమానయానమున సభిమానముగల హాస్టన్ సతి యను నొక ధనికురాలు గలదు. సమితి వా



రామెకు యాత్రాప్రాధాన్యమును గూర్చి నచ్చఁజెప్పి, ధన సాహాయ్య మపేక్షించిరి. ఉదారగుణాధ్యయగు నామె తత్తణమే వారివిన్నప మంగీకరించెను. కావలసిన ధన సాహాయ్యమొనరించెను. కనుక నే యామె యందలి కృతజ్ఞతా సూచకముగ యాత్రికులు తమ యాత్రకు 'హాస్టన్ విమాన యాత్ర' యని నామకరణ మొనరించిరి.

ఎవరెట్లు స్వతంత్రరాష్ట్రములగు టిబెటు, నేపాలము లందు విస్తరించి యున్నదనియు, నారాష్ట్ర ప్రభుత్వము లితరు లను దమరాష్ట్రములం దడుగిడ సీయవనియు మున్నే చెప్పి యుంటిమి గదా! 'అన్నియు నొకయెత్తు, యగస్తుని కమండలు వొకయె' త్తని నట్లే యాజ్ఞఁ బడయుట దుర్లభము. శాస్త్రీయ విజ్ఞానసేకరణార్థమే తమయాత్ర సంకల్పింపఁ బడినదని వైమానికు లా ప్రభుత్వములకు నచ్చఁజెప్పినప్పటికిఁ దల ప్రాణము తోఁకకువచ్చెను. ఎట్లో యంగీకారపత్రము సంపాదించు నప్పటికిఁ గృత్యాద్యవస్థ యయ్యెను.

ఈ యాత్ర కింకొటి గూడ మిగుల నవసర మయ్యెను. హిమాలయములకుఁ జేరువగ నందుఁబాటులో నుండునట్లొక విమానాశ్రయ మవసర మయ్యెను. కలకత్తాకు 260 మైళ్ల దూరమున లాల్ బా లను గ్రామ సామీప్యమున నీ యాశ్రయము నిర్మించిరి. దర్భాంగమహారా జట దనకుఁ గల భవనమును యాత్రికుల వసతికై ఉచితముగ నొసఁగెను. ఎవరెట్లుపై విహరించుటకు బ్రత్యేకముగ నిర్మింపఁబడిన

విమానముల నుచితముగ నీ దేశమునకు దిగుమతి యొనరించు టకై యొక నౌకావ్యాపారసంస్థ వారంగీకరించిరి. కలకత్తా యందలి వాతావరణ పరిశోధనాలయము వారెప్పటి వాతావరణస్థితి నప్పుడు యాత్రికుల కుచితముగఁ దెల్పుచుండుట కంగీకరించిరి.

ఉన్నతపథములఁ దేలికగ నెగురఁగల వేస్తులెండు విమానములని యొక ప్రత్యేకజాతి విమానములు నిర్మింపఁ బడెను. వీని యధోభాగమున ఛాయాగ్రాహకయంత్రము లమర్పఁ బడెను. కొన్నిటికిఁ బార్శ్వ భాగములందు గూడ నీ యంత్రము నేర్పాటు చేయఁబడెను. విమానములందున్న ప్రాణవాయుగోళములనుండి గొట్టముల ద్వారమున వైమానికుల శ్వాసకోశముల లోనికి ప్రాణవాయువుపోవు నేర్పాటు చేయఁబడెను. వైమానికులకుఁ బ్రత్యేకదుస్తు లమర్పఁ బడెను. వారికిఁ బ్రత్యేకపుఁ గంటిజోళ్లు, కాలిజోళ్లు కూడ నేర్పాటు చేయఁబడెను.

ఇన్ని కట్టుదిట్టములతో కైడ్సు వెల్, బ్లైక్లు, మాకిన్ టైడు, బానెటను వైమానికులు లాల్ బాల్ విమానాశ్రయము నుండి బయలుదేరిరి. వీ రెల్లరు దృఢకాయులు, ఆరోగ్య వంతులు. వైమానికులు 30,000 అడుగుల యెత్తున కెగిరిన పిమ్మటఁ గ్రిందికిఁ జూచిరి. త్రిభుజాకారముగ నున్న నెవరెట్టు పీఠమును, దాని కనతిదూరమున నున్న మకాలు, గౌరీశంకర శిఖరములను జూడఁ గల్గిరి. అత్యున్నతములగు పర్వతపంక్తు

లయు, నగాధములగు లోయలయు నున్నతములగు పీఠభూములయు ఛాయాచిత్రములఁ గైకొనిరి.

కొంతకాలమునకు వైమానికు లెవరెట్టుపైన రెండు, మూడువేల అడుగుల యెత్తునకుఁ బోఁ గల్గిరి. కాని యచట వాయువేగము మిక్కుటముగ నుండెను. అంతరిక్షమున శిఖరముపై విహరించు విమానముల లోనికి గాలివేగమునఁ జిన్నచిన్న మంచుగోళములు పడుచుండెను. అట్లా శిఖరముపై యిరువది నిమిషములు విహరించి, యవసరములగు ఛాయాచిత్రముల నన్నిటిఁ గైకొనిరి. ఇఁక నటనున్న ననేక ప్రమాదములకు గుఱి కావలసి వచ్చు నని వైమానికులు విమానాశ్రయ గమనోన్ముఖు లైరి.

ఎవరెట్టు శిఖరముపై నెగురుచు దీసిన ఛాయాచిత్రము లెప్పటికైన విజ్ఞానార్జన కత్యవసరము. కాని వైమానికులు కష్టపడి తీసిన ఛాయాచిత్రములు చెడిపోయి, పనికి మాలిన వయ్యెను. అదికారణముగ వైమానికులు మఱియొకసారి శిఖరముపై కెగురఁ దలఁచిరి. అట్లే రెండవసారి రెండు విమానములును దారాపథమున కెగిరెను. 31,000 అడుగుల యెత్తునకుఁబోయి బేకరు మరలఛాయాచిత్రములఁగైకొనెను. విమానాశ్రయమునకు వచ్చి చిత్రముల బరీక్ష నొనర్ప, నవి యీసారి సరిగ నే యుండెను. ఇట్లు విమానయాత్రలు విజయవంతము లయ్యెను. ఈ విజయవార్త నింగ్లాండున నున్న హశాస్టన్ సతికిఁ దెలియఁ బఱచిరి.



ఈ విధముగ నెవరెట్టుపై మానవుఁడు 1921 మొదలు 1952 వఱకు బదునొకండు సార్లు దండెత్తి, యెత్తినపుడెల్లఁ బరాజితుఁడయ్యెను. తుదకు వ్యోమయానమున మాత్రము జయింపఁ గల్గితినని తృప్తిఁ గాంచెను. ఈ ప్రయత్నములందు గొందఁ జారోహకులు మృత్యువాతఁ బడిరి. భారవాహకులు గొందఱు పరమపదించిరి. కోటానుకోట్లు ద్రవ్యము వ్యయ మయ్యెను. కాని కాలినడకను బోయి యాశిఖరమును గన్నులారఁ గాంచఁ గల్గిన ధీరుఁ డొక్కఁడును లేడయ్యెను.



42

.....

43

శ్రీమతి  
28.8.54

ఉత్తర విండము





ಪ್ರೊ. ಸಿಂಹ ನಾರ್ಕೆ

## టెన్ సింగు నారే

నేపాలీయులు పర్వతారోహణమునందు గడుంగడు నిపుణులు. అందును పెర్పాజాతి వారు మిగుల బ్రవీణులు. మన టెన్ సింగు వీరుఁడు నేపాలదేశీయుఁడే. పెర్పాజాతికిఁ జేందిన వాఁడే. నేపాల రాష్ట్రమందలి సోలోఖుం బను ప్రదేశమున నీతఁడు జన్మించెను. ఈతని పూర్తినామము టెన్ సింగు నారే. నేపాలమున జన్మించినను డార్జిలింగు, పశ్చిమ బంగాళములం దీతఁ డెక్కువకాలము గడపెను.

కోటేరువంటి ముక్కును, చెవులపై వ్రేలాడు నల్లని తుమ్మెదతెక్కలవంటి కురులును గల్గి మందహాససుందరవద నారవిందముతో నీతఁ డొక యందగాడే యనిపించుకొనెను. ఈతఁ డాజానుభాషుఁడు. ఈతని వయసిప్పుడు కిరి వత్సరము లుండును. ఈతఁడు 1947 వఱకును బాగుఁగ వ్రాయ నై న లేడయ్యెను. కాని హిందూస్తాని, సిక్కిం, టిబెటన్ మున్నగు భాషలు మిగుల ధారాళముగ మాటాడఁ గలఁడు. ఇంగ్లీషు మొదలగు కొన్ని పాశ్చాత్య భాషలు గూడ నడప దడప మాటాడఁ గల శక్తి కలదు.

ఈతఁడు ధైర్యసాహసములకు నిధి. దృఢగాత్రుఁడు. వినయవిధేయతలు గల బౌద్ధభక్తుఁడు. చుఱుకైన వాఁడు. తుదకు ధూమపానదురభ్యాసము గూడ నెఱుఁగని సచ్చీలుడు.

గుఱ్ఱములు, గాడిదలు, కంచర గాడిదలు, యాక్కులు, మున్నగు భారవాహకమృగముల నదువునఁ బెట్టుట యందు గొప్ప దిట్ట. ఇన్ని సద్గుణము లున్నను నీతఁడు నిగర్వచూడామణి. నిరాడంబరుఁడు. ఎవరెట్టు ప్రథమవిజేత యని ప్రపంచఖ్యాతి నందినను నీతఁ డొకించుకయు గర్వింపఁ డయ్యెను.

ఎవరెట్టు మానవశక్తినిఁ బరీక్షించుటకై నిర్దేశింపఁ బడిన యొక పరీక్షాస్థలమే కాని ప్రతికక్షిగాదని యిప్పటికిని నాతని నిశ్చితాభిప్రాయము. అందువలననే యాతఁ డద్దానిని శత్రుభావమునఁజూడక మిత్రభావమున నాదరించెడి వాఁడు. తోడి యారోహకు “లెవరెట్టును జయింపఁగలమా?” యని యాతనిఁ బ్రశ్నింపఁ “బ్రయత్నించి చూత” మనెడి వాఁడు. పరద్రవ్య మనిన విషప్రాయముగ నెంచు స్వభావము గల వాఁడు. ఎట్టి విపరీతపరిస్థితులందును నసంతుష్టి యనుమాటయే యెఱుఁగఁడు. ఆరోహణకృత్యమందు పెక్కుమాఱు లప జయము గాంచినను గొప్ప వేదాంతివలెఁ దలయొగ్గి పరా జయమును భరించెడి వాఁడు.

పైఁజెప్పిన పదునొకండు దండయాత్రలలో నేడింటి యందు టెన్ సింగు పాల్గొనెను. అందువలన నచలారోహణ మున మంచి యనుభవము గడింపఁ గల్గెను. ఈతఁడు తన పదునెనిమిదవ యేటనే పర్వతారోహణ ప్రారంభించెను. సహజముగ బర్వతప్రాంత శీతోష్ణస్థితి కలవాఱు పడినవాఁడు. కాన నిన్ని పర్యాయములు నిరపాయముగఁ బ్రయత్నింపఁ



గల్గెను. ఇతరు లందఱి కన్న నెక్కువసాదులు పర్వతా  
రోహణ మొనర్చినది మన టెన్సింగే. హిమాలయమందు  
బెక్కు శిఖరములఁ గాంచఁ గల్గినది కూడ నితఁడే. ఈతఁడు  
నందదేవి నారసెను. కామెటును గాంచెను. నంగపర్వతును  
గనుంగొనెను. కేదారనాథ్, బందరుపంచ్ మున్నగు శిఖర  
ముల నెన్నిటిలో మెట్టఁ గల్గెను. ప్రథమమున భారవాహ  
కుఁడుగఁ బనిచేసినను దుద కారోహకుఁడు గాఁ గల్గెను. ఆతని  
యారోహణకృత్య మెట్లు క్రమక్రమముగ నభివృద్ధి గాంచెనో  
యూరయుఁడు :—

1935 - భారవాహకుఁడుగ నుండి యాటవ శిబిరము  
వఱ కేగెను.

1936 - గొప్ప బరువుల మోయుచునే యాటవ శిబిరము  
జేరెను.

1938 - టిల్ మన్ దళముతోఁ గూడ భారవాహకుఁడుగ  
నుండెను.

1947 - డెన్ మానునకు భారవాహకుఁడుగ నుండి, భార  
వాహకుల కెల్ల మార్గదర్శకుఁడై, 23,500 అడు  
గుల యెత్తున కేగెను.

1952 - మొదటి స్విస్ దండయాత్రాదళమునకు భార  
వాహక నాయకుఁడుగ నుండి 28,210 అడుగుల  
యెత్తున కేగఁ గల్గెను.

1952 - రెండవ స్విస్ దళమునఁ గూడ భారవాహకుఁ

డుగ బనిచేసెను.

1953 - విజయవంతమగు బ్రిటిష్ దళసభ్యుడుగ నుండి

మే 29 వ తేదీన నెవరెస్టును జయింపగలెను.

ఈదినమే, పర్వతారాహోణ చరిత్రయందు టెన్ సింగు నామముతోఁ గూడ, సువర్ణాక్షరముల లిఖింపఁ దగినది.

టెన్ సింగు భార్య పేరు అంగలాహం. ఆయన కిరువురు కుమార్తెలు గూడఁ గలరు. వారిరువురును డార్జిలింగు నందలి యాంగ్లేయ పాఠశాల యందు విద్యాభ్యాస మొనర్చుచుండిరి. ఆయన కొక సోదరియుఁ గలదు. ఆమె రాంబక్ మఠము నందలి యొక బౌద్ధాచార్యుని వివాహమాడెను. ఆమెయు టెన్ సింగు వలెనే సరళహృదయము గలది. రాంబక్ మఠముటిబెటు వైపున, నెవరెస్టునకు నుత్తరదిశను సుమారు పదునాలుగుమైళ్ళ దూరమునఁ గలదు. ఆరోహకదళముల వస్తు సామగ్రి నంతయు నామె జాగ్రత్తగఁ కాపాడి దిగివచ్చునపుడు మరల నప్పఁ జెప్పును.

టూన్ సాంగు జిల్లా యందొక చిన్న కుటీరమున టెన్ సింగు తన సంసారయాత్ర గడపుచుండెను. ఆ కుటీరమునందొక్కటే గది కలదు. అయ్యది సుమారు 12 చ. అ. వైశాల్యము మాత్రము గలిగి యుండును. పైకప్పు తలకుఁ దగులు చుండును. అంత కంటె యోగ్యమగు వసతి వారికిఁ జిక్క దయ్యెను.



## టెన్ సింగు యత్నములు

షెర్పాలు పాశ్చాత్య పర్వతారోహకులను 'తెల్ల సాహెబు'లని పిలుచుట వాడుక. ఎవరెట్టు మార్గమున నొక నాడొక తెల్లసాహెబు పైకి పోవు చుండుట టెన్ సింగునకు లీలగఁ గన్పడు చుండెను. వెన్నంటు చున్న టెన్ సింగు మోయరాని భారము వహించి వంగివంగి నడచుచుండెను. టెన్ సింగు తన జీవితమున నిట్టి సాహసికు నెప్పుడును జూచి యెఱుఁగఁడు. ఆతని కురులు హరితవర్ణము గలిగి యుండెను. నయనములు నీలవర్ణముగ నుండెను. ముఖమండలము లేత యెఱుపు రంగు గలిగి యుండెను. ఆతని దుస్తులు వింతగ నుండెను. ఎరిక్ షిప్టనను నాతని పేరే టెన్ సింగున కాశ్చర్య కరముగ నుండెను. కాని యాతని కది పరిచితనామమే. పది సంవత్సరముల క్రిందట నాపేరు టెన్ సింగు సోలాఖుంబులో విని యుండెను. తెల్లసాహెబులకుఁ బర్వతారోహణ మనినఁ గ్రీడాప్రాయ మనియు, నందు షిప్టను ఘటికుఁ డనియు, నారోహణ సమయమున షెర్పాలకుఁ బుష్కలముగ ధన మిత్తు రనియు టెన్ సింగు పితృపితామహులు తఱచు చెప్పు చుండెడి వారు. అన్ని పర్వతప్రాంతములందును షిప్టన్ ఘనకార్యము లొనరించె ననియు, నింకను నొనరింప నున్నాడనియు నాతడు విని యుండెను.



భగవదనుగ్రహమువలన నిప్పుడు షిప్టన్ టెన్ సింగును దనకు సహచరుడుగ నుండు మనియు, నెవరెట్టును బరిశోధింపు మనియుఁ గోరెను. షిప్టన్ మాట యొక్కటియు నీతని కవగాహన గాదయ్యెను. కాని భారవాహకుఁడగు తన్ను నారోహకుఁడుగఁ జేయఁదలఁచిన దీయనయే యని మాత్రము గ్రహింపఁ గల్గెను. తాను పాల్గొను ప్రథమారోహక దళమునకు షిప్టన్ నాయకుఁడగుట టెన్ సింగు నదృష్టమనియే చెప్ప వచ్చును. శిఖర మారోహించితి ననియే యాతఁ డెంచెను. కాని యది సామాన్యకార్యము గాదు. మాటలతో నెరవేరు పనియుఁ గాదు. షిప్టన్ 1935 లోనే నూతనారోహకులను, నూతన భారవాహకులను బ్రోత్సహించి విజయము గాంచ నెంచెను.

ఈసారి షిప్టన్ తన వెంట నాడుగు రారోహకులను, బదునైదుగురు షెర్పాలను దోడ్కొని పోయెను. సక్రమారోహణకు వందల కొలఁది షెర్పా లవసరము. వారికి 10,000 పౌనులు వ్యయపఱుప వలెను. కాని షిప్టన్ 1,400 పౌనుల కంటె నెక్కుడు వెచ్చింపఁ దలఁపలేదు. టెన్ సింగు దళమునందే మూలనో యొదిగి యుండక యారోహకు లందఱి కన్న మిన్న యనిపించు కొన వలెనని నిశ్చయించెను. తన మనోదార్థ్యము, నుత్సాహము, బలము ప్రదర్శింప నెంచెను.

సాధ్య మగు సంత వఱకుఁ దక్కువ యాటంకములతో నారోహణ సాగ వలయునని షిప్టన్ దృఢాభిప్రాయము.

జనాకీర్ణప్రదేశములకు దూరమున నివసించి బలము నార్జింప  
వలయు నని యాతని మనో భీష్మితము. ఇదియు టెన్ సింగున  
కనుకూల మయ్యెను. ఏల యన నాతఁ డీవఱకే కొండలోయ  
లందు జరించి యెలుఁగుబంటులు, చిఱుతపులులు మున్నగు  
దృష్టమృగముల వేటాడు చుండెడి వాఁడు. ఎవరె స్తజేయ  
మగు శత్రువని టెన్ సింగు గ్రహింపఁ గల్గిన దీ దండయాత్ర  
యందే. ఆతఁడు మూడవ మకామున మారిస్ విల్సన్ నను  
నారోహకు, నస్థిపంజరము గాంచెను. విల్సన్ తన దినచర్య  
పుస్తకమునందు 'నార్తుకాల్ పర్వతమునకు బోనెంచితిని  
గాని యలసి పోయి గుడారమునకు వచ్చి మరణించితి' నని  
వ్రాసి యుంచెను.

షిష్టన్ దళము ఋతుపవనసమయమున బయలు  
దేరెను. ప్రతికూలవాతావరణకారణముగ వారెక్కు డున్నత  
ప్రదేశమును జేరఁ జాలరైరి.

టెన్ సింగు తిరిగి డార్జిలింగు చేరుకొనెను. ఈ దండ  
యాత్రతో బర్వతము జయించు విధానము నేర్చికొంటి నని  
యాతఁడు సంతసించెను. అచిర కాలముననే, యనగా మఱుసటి  
వసంతమున, నాతఁడు హ్యారట్ లెడ్జి నాయకత్వమున 1936  
దండయాత్రలోఁ బాల్గొను నవకాశముచి క్కెను. ఇది చాల దుర  
దృష్టవంత మగు దండయాత్ర. ఏల యన నొక నదిని దాటు  
ప్రయత్నమున నొక భారవాహకుఁడు మరణించెను. వాతా  
వరణస్థితి విపరీతముగ నుండి నందున ఘనకార్య మెద్దియు

జరుగ దయ్యెను. కాని టెన్ సింగు మాత్రము నార్తుకాలు జేరఁ గల్గితఁ గదా యని సంతృప్తి గాంచెను. గమ్యస్థానము చేరువగు చున్నదిలే యని తుష్టిఁ బొందెను.

మరల నాతఁడు 1938 లో టిల్ మన్ తో బయల్పడెను. టెన్ సింగు నామ నెవరెట్టు 'రికార్డు' నందు తఱచు గాన్పించు చుండెను. టిల్ మన్ నీతని గుఱించి యువకుఁడనియు, జరుకె న వాఁడనియు, బలాధ్యుఁడనియు, స్నేహపాత్రుఁడనియు రచించెను. 25,000 అడుగుల యెత్తున నితర షెర్పాలందఱు నిరుత్సాహము గన్పఱచి నపుడు టెన్ సింగు మిగుల సంతోషముగఁ గన్పట్టెననియు నాతఁడు లిఖించెను. 26,000 అడుగుల యెత్తున బటకుటీర నిర్మాణమున నాతఁడు తనకు మిగుల సహకరించె ననియు, నందులకై యాతనికి మంచు పులి అను బిరుదును, షతకము నొసఁగఁ బడె ననియు గూడ రచించెను.

ఈ దండయాత్రలో దుదిక్షణమున నెవరెట్టు తన ప్రత్యర్థులపై నమిత్రాగ్రహము వెడలఁ గ్రక్కెను. ఈసారి బసాంగుభోట్లా యను మఱియొక భారవాహకునిపై దన దృష్టి సారిం చెను. మొట్టమొదట నాటవ మకాములో నాతనికిఁ బిచ్చి యెత్తినదని యందఱు తలఁచిరి. కాని తదుపరి యాతని దక్షిణ పార్శ్వము పక్షవాత హత మయ్యె నని కనుఁగొనిరి. అతఁ డిటుప్రక్క నటు పొర్ల లేడయ్యెను. మాట పడి పోయెను. ఆహారము గూడఁ దీసికొన నేరఁడయ్యెను. కొందఱు



షెర్పా లతని నాస్థితి లోనే యా మంచుకొండపై వదలఁ దలచిరి. ఏల యనఁ బర్వతాధిష్ఠాన దేవత తన బలిని వీ రపహరించినయెడల నపహర్తలందు మఱియొకనిని బలి గోరునని వారి మూఢ విశ్వాసము.

టిల్ మ నాగ్రహ వేశపరవశుడయ్యెను. ఆతనినిఁ గ్రిందికిఁ జేర్చుఁ డని భారవాహకుల నిర్బంధించెను. కడకు వా రట్లే యొనరించిరి. ఈనాటికిని బసాంగు పక్షవాతవ్యాధి బీడితుఁడుగ నే యుండెను. డార్జిలింగు వీధులందు మంచుదినిన ప్రవేశతోఁ దన భిక్షాపాత్ర పట్టుకొని భిక్షాటనము జేయు చుండును. ఆత డిక పర్వతారోహణమాత్రకే కాక జీవిత యాత్రకుఁ గూడ ననర్హుఁడు. కాని యిట్టి విసాద ఘట్టము లేవియు మన టెన్ సింగును జలింపఁ జేయఁ జాలవయ్యెను. ఏనాఁటికై న నెవరెట్టు శిఖరమును జేరవలెననియే యాతని దృఢసంకల్పము.

కాని వెంటనే యాతని యుద్దేశము నెరవేర దయ్యెను. త్వరలో జరుగ నున్న నెవరెట్టు దండయాత్ర కన్నట్ట దయ్యెను. అయినను హిందూకుష్ పర్వతము లందు 25,264 అడుగుల యెత్తున నున్న 'టిరిచ్ మిర్' అను శిఖరయాత్ర యందు బాల్గాని 20,000 అడుగుల యెత్తు వఱకు బరువు మోయఁ గలెను.

టెన్ సింగునకు దండయాత్రాసమయమునఁ గాని డబ్బు కన్నుల కగపడదు. అదియు మిగుల స్వల్పవేతనము.

మాసమునకు బడు నేడు పోనులు. ఇది గాక యత్యున్నత ప్రదేశము లందున్న పుడు దినమునకు 4 పి. 6 పెన్నీలు 'మంచు బత్తెము' నిత్తురు. దీనితో నాతఁడు సంవత్సర మంతయు, దండయాత్రలు లేని కాలమును గూడ, గడపవలెను. 1939వ సంవత్సరమున యుద్ధము ప్రారంభము కాఁగ నే యెవరెట్టు దండయాత్రలు పూర్తిగ విరమింపఁ బడెను. కాని భగవంతుఁ డెట్లో మన టెన్సింగునకు జీవనోపాధిఁ గల్పించెను.

టెన్సింగు దేశమగు నేపాళమున గూర్ఖా లనఁబడు మఱియొక వీరజాతి గలదు. ఆజాతివారు సంగ్రామనిపుణులు. కాని పెర్పా జాతివారి వృత్తి యుద్ధముకాదు. టెన్సింగు మధ్యేమార్గ మవలంబించెను. హిందూకుష్ యాత్రాసమయమునఁ దాను చిత్రాలులోఁ జూచిన దృశ్యము లాతని నాకర్షించెను. అదికారణముగ నాతఁడు తన నివాసమును జిత్రాలునకు మార్చెను. చిత్రాలు స్కొలు గ్రూపులో నొక డుగఁ జేరెను. యుద్ధము పరిసమాప్తి యగువఱకు నందే పనిఁజేసెను. పని పూర్తి కాఁగనే మరల డార్జిలింగు జేరి యారోహణకార్యము లందు బాల్గొనఁ బ్రారంభించెను. పర్వతప్రాంతపరిశోధకుల జేరెను.

1947 లో రెండు పర్యాయములు గార్వాలుకు జేయఁ బడిన స్విస్ దండయాత్రలలో నాతఁడు బాల్గొని, 23,000 అడుగుల యాన్నత్యమును జూచి రాఁగలెను. 1948 లో నాతఁడు లాసాలో నెనిమిది మాసములుండి టుస్సీకి సహ

చదురై నలుబది మూటల గ్రంథములను మోసెను. 1949లో మరల నతఁడు టిక్ మనుకు సహాగామియై నేపాళయాత్ర లందుఁ బాల్గొనెను. ఈ యాత్ర లందా తనికిఁ గొంచెము దృష్టిమాంద్యము సంభవించెను. మఱుసటి సంవత్సరము గార్వాలుకు దిరిగి వచ్చి ఫ్రెంచివారి నందదేవి ఆరోహణ లందుఁ బాల్గొని 25,000 - అడుగు లధిరోహింపఁ గల్గెను. తా నొనర్చిన యాత్ర లన్నిటి కంటె నందదేవి యాత్రయే కష్టతమమని యాతఁడు వాక్రుచ్చెను. ఆతఁ డొక పత్రికాప్రతి నిధితో 1951 లో నిట్లు చెప్పెను—“నందదేవి యారోహణ మున హిమానీనదముల దాటుట నాకుఁ జాల కష్ట మయ్యెను. నే నడుగులో నడుగు బెట్టు కొనుచుఁ జీమవలెఁ బ్రాకితిని. పట్టుకొనుట కాధారము లేదు. పాదము మోపుటకు స్థలము లేదు. పై పెచ్చు మంచుపైఁ గాలు జారు చుండెను. యంత్రము పనిచేయక ప్రాణవాయువు ఘనీభవించెను. ప్రాణవాయు పరికరము నచటనే పారవైచి యాటవ మకామునకుఁ దిరోగమించితిని. అత్యున్నత ప్రదేశముఁ జేరఁగల్గితి మని యందఱము సంతసించితిమి.”

“అందుబాటులో నెక్కడను బుష్పము కలవయ్యెను. తెల్ల సాహెబులు ‘సాండ్ విచ్ లు’ మాలను దమూరు చేసి మాకిచ్చిరి. మేము ధరించి యత్యానందమున నృత్య మొనర్చి తిమి.” టెన్ సింగు గిట్లు గొప్ప యాటంకముల దాటి యారో హణ కార్యమున ఘటికుఁ డయ్యెను. ఆతఁడు హిమాలయము



లందలి 'యవలాంచెస్' (హిమశైల పతనములు)ను గూర్చియు, వాతావరణ పరిణామములఁ గూర్చియు గొప్ప విజ్ఞాన మార్జితము చేను. పటకుటీరస్థల నిర్ణయ మందును, సామానులను, భారవాహకులను సర్దుట యందును నప్రతిమానమగు ననుభవము గడించెను.

అతఁడు యథాపూర్వముగనే చుఱుకుదనము గలిగి, వినముఁడుగ నుండెను. ప్రాయ మిప్పుడు ముప్పదియవ పడి దాటినను నెవరె స్టింకను నజేయముగనే యుండెను. కాన నింకొకసారి యత్నించి చూడ వలెనని యాతఁ డెంచెను. ఈ యభిప్రాయము తోడనే యాతఁడు 1952 లో స్విస్ దండ యాత్రయందుఁ బాల్గొనెను. ఈ ప్రయత్నమున నాతఁడు తన శక్తిసామర్థ్యముల నన్నిటిని ధారవోసెను.



## స్విస్ యాత్రలు

మొదటి స్విస్ దళాధిపతి విస్ డునాంటు, టెన్ సింగు ప్రసిద్ధి నాతఁడు పూర్తిగ విని యుడెను. ఎల్లఱు నీతని సామర్థ్యమును గూర్చి గొప్పగఁ జెప్పిరి. కాని తాను స్వయముగఁ బరీక్షించి, నిర్ణయించు కొనఁ దలఁచెను. 'నీవు భారవాహనాయకుఁడవై, యగ్రగామివై మాకు సహకరింప వలె' నని యాతఁడు కోరెను. టెన్ సింగు సంతోషమునకు మేర లేదయ్యెను. తన కీవఱు కున్న నిషేధము తొలఁగెను. తన యభిమానపర్వతముపై 'దెల్లసాహెబు'లతో షెర్పా భాగస్వామి యయ్యెను. పర్వతారోహణ విషయమున గూడ మార్పులు జనించు చుండెను. ఈవఱకు బ్రిటన్, ఫ్రాన్సు, నార్వే, జర్మనీ, అమెరికా, స్విట్జరులాండుల వారు యాత్రాదళముల నంపు చుండిరి. గాని వారెవరును షెర్పాలకు తమతో సమానప్రతిపత్తి నీయ కుండిరి. కాని యీసారి నూతనాచారములు, నవీన సాంప్రదాయములు గన్పట్టెను.

ఈవఱకు బ్రిటిష్ పర్వతారోహకులు షెర్పాల సామర్థ్యమును, ధైర్యసాహసములను బెక్కు తెఱంగులఁ బొగడి యుండిరి. కాని తెల్లవారికిని, నల్లవారికిని మధ్య నొక గోడ యడ్డు గలదు. ఇది రంగు భేదము కాదు. సేవ్యసేవక తారతమ్యము. 'లింగనికిని, రంగనికినిఁ బ్రాణస్నేహమే కాని

రొట్టె కడ గిజగిజ' యన్నట్లు షెర్పా లెంతటి ధైర్యవంతులైనను, సాహసోపేతులైనను దమతో పాటు నారోహక ప్రతిపత్తి కనర్హులు. కాని యీ నూతనారోహకుల యభిప్రాయ మట్టిది కాదు. ఆల్పస్ పర్వతారోహణమున మార్గ దర్శకులకును, నారోహకులకును మధ్య తారతమ్యము లేదు. హిమాలయములందేల యుండవలెనని వారి యభిప్రాయము.

డాక్టరు విస్ డునాంటు కీ క్రొత్తగా నియమింపఁ బడిన సర్దారుసహచరునిపైఁ బ్రత్యేకాభిమానము గూడ గలదు. ఈ దండయాత్ర నూత్నమార్గమును టెన్ సింగునకుఁ బ్రథమ శిక్షకుఁ డగు పిప్టన్ గనిపెట్టును. ఈ పిప్టన్ తోడనే టెన్ సింగు నందదేవి యారోహణమునందుఁ బాల్గొనె నని చెప్పి యుంటిమి గదా! ఈ స్విస్ యాత్రయందు టెన్ సింగును, నాతని సహచర షెర్పా లాఱుగురును గొప్ప బరువులతో హిమానీనదముల దాటిరి. స్విస్సు వారందఱు తాత్పర్యచకితులైరి. అగుటయే కాక షెర్పాల సేవతో మిగుల దృష్టిఁ గాంచిరి.

హిమవృష్టి తగ్గిన పిమ్మట యాత్రికులను గొప్ప యపాయ మెదుర్కొనెను. 25,260 అడుగుల యెత్తున కేగిన పిమ్మట నిరువురు షెర్పాలు వెనుదిరుగ వలసి వచ్చెను. వారి పాదాంగుష్ఠములు మంచు దినిపోయెను. అది కారణముగ వారి భారము మిగిలిన షెర్పాలు పంచుకొన వలసి వచ్చెను. కాని యొక నిదురసంచి (Sleeping bag) మాత్రము మిగిలి



పోయెను. వాతావరణ మింకను బ్రతికూల మయ్యెను. ప్రంచండవాయువులు వీవ సాగెను. వారెట్లో రెండు పటకుటీరముల మాత్రము నిర్మంపఁ గల్గిరి.

ఒకదాని యందు నల్వురు షెర్పాలును, మఱియొక దాని యందు మువ్వురు స్విస్సు వారును దల దాచుకొనిరి. యూరోపియనులు కాళ్లు సాపుగ చాచి పరుండ లేకపోయిరి. మంచులోయ లోనికి దొరలుదు మేమో యని భీతచిత్తులైరి. రాత్రి గాఢాంధకార మావరించెను. శీతవాతములు మిగుల దనూవిరహితము లయ్యెను. టెన్సింగు టీత్రాగి మఱియొక షెర్పాకుఁ ద్రాటితో బంధించు కొని వేడి యాహార పానీయములు మువ్వురు స్విస్ వారికి నందించెను. రాత్రియంతయు దళమువారు గడగడ వడకు చుండిరి. గుడారముల లోనికిఁ జల్లగాలి వీచుచునే యుండెను. ఉదయము ఆరు గంటల వఱకు వారట్లే ప్రాణము లఱచేతఁ బట్టుకొని యుండిరి. అంతట గుడారములు విడచిరి. మువ్వురు షెర్పాలు శరీరస్వాస్థ్యము గోల్పోయిరి. వా రాహారముఁ గొని తెచ్చుటకై దిగువ కేగిరి. కాని లాంబర్టు చెప్పినట్లు మన టెన్సింగు ధైర్యమునుఁ గోల్పోక, యేమాత్రమును జలింపక యూరోహనుల వెన్ను కాచుకొనియే యుండెను. ఇట్లు వారు 26,250 అడుగుల యెత్తున కేగిరి. ఎవరెట్టున కభిముఖముగ నున్న యొక హిమశిలపై స్విస్ వారు విశ్రాంతిఁ దీసికొనుచుండిరి. కాని టెన్సింగు గన్వస్థతగ నున్న మువ్వురు షెర్పా

లకును ధైర్యము పురిఁగొల్పి మరల బైకి తోడుకొనివచ్చుటకై క్రింది కేగెను.

వారినిఁ బ్రోత్సహించి యెట్లో పైకిఁ దీసికొని రాఁ గల్గెను. యుంఝామారుతము మిగులఁ బ్రాణాంతకముగ నుండెను. వారు రాత్రి మకాము నేర్పఱచు కొనుటకై చుట్టు త్రోవను మోకాళ్లపైఁ బ్రాకి పోవలసి వచ్చెను. ఒక షెర్పా యీ బాధ కన్న మరణమే యుత్తమ మని యెంచెను. మఱి యొకఁడు మద్యపానమున వలెఁ దూల సాగెను. ఇంకొకనికి శిరోవేదనచేఁ దల బ్రద్ద లగుచుండెను. ఈ ప్రచండ వాతూల మునకు ధీరుఁడగు ఔన్ సింగ్ గొక్కఁడు మాత్రము తట్టుకొని నిలఁబడఁ గల్గెను. మఱునాఁడు షెర్పా లందఱు పలాయన మంత్రము పఠించిరి. స్విస్సువాదును ఔన్ సింగు మాత్రము పైకిఁ బోసాగిరి.

ఔన్ సింగును, లాంబర్టును నొండొరులు త్రాటిచే బంధించుకొనిరి. వారిరువురే మార్గదర్శకు లైరి. ఇరువురును నొకేవిధమగు మనుష్యులు. ఇరువురకును బర్వతారోహణ తృష్ణ మెండు. లాంబర్టు ఆల్పుపర్వతము లధిరోహించునపు డెట్టి యపాయమునకై న జంకి యెఱుఁగడు. వెనుదిరుగుట యన్న నేమియో యాతని కెఱుక లేదు. ఔన్ సింగును నట్టి వాఁడే. ఆరోహణమునం దిరువురును నందెవేసిన చేతులే. ఔన్ సింగునకు బ్రాణవాయు సాధనము నుపయోగించు విధము మాత్రము లాంబర్టు నేర్పవలసి వచ్చెను. ఈమిశ్రు

లిరువురు నల్లే హిమావృత శిలలపై, జచ్చి చెడి పురోగమించు చుండిరి. వారొక కొండవాలును జేరిరి.

అది మిగుల నిట్రముగ నుండి యారోహణ కడు నసాధ్యముగ నుండెను. వారెట్లో దానిని, బ్రదక్షిణించి మార్గాంతరమున మెట్లు జెక్కికొనుచు, బోవు చుండిరి. కాని యలసట మెండయ్యెను. ప్రాణవాయు పరికరముల కెక్కుడుగ నుపయోగింప వలసి వచ్చెను. ఇరువది నిమిసములు గడచిన గాని వారు తెప్పిరిల నేరరైరి. వారచటఁ గొంత తడవు విశ్రమించి దిగువ నున్న నిరువురి కొఱకు నిరీక్షించు చుండిరి. లాంబర్టు దిగువదృశ్యము జూచి యాశ్చర్య చకితుఁ డయ్యెను. టిబె టంతయు నాతని పాదముల క్రింద నున్న ట్లుండెను. ఆతఁ డెవరెట్టు తూర్పు పార్శ్వమును జూడఁ గల్గెను. అయ్యది 16,000 అడుగుల దిగువకు కార్తన్లోయ వఱకుఁ గన్పించు చుండెను. ఆర్ద్రభూతచిత్తుడై యాతఁ డొండు రెండు కవోష్ణ బాష్పధారలు రాల్చెను.

కాని టెన్సింగు మానసము మాత్ర మాలోచించునే యుండెను. తాను తెచ్చుచున్న పటకుటీర మట స్థాపించెను. ఆనాటి కచట విశ్రమించి మఱునాటి వఱువాత మరల బయలు దేరుద మని యాతఁడు హిత వొసఁగెను. లాంబర్టును మోచేతితోఁ బొడిచి శిఖరమును వ్రేలితోఁ జూపుచు 'మన మిరువురమును రేపు దానిని, జేరుద'మని సంక్షేపముగఁ బల్కెను. ఇది చాల సాహసకృత్యము. ఏల యన నాటి



రాత్రికి వారికి వేడి పానీయములఁ గాచుకొనుటకు 'స్తా' లేదు. చలి నాపుటకు దుస్తులు లేవు. కాని లాంబర్టు తల నెగుర వైచెను. ఆబర్టు, ఫ్లోరీ యను వారిరువురు క్రింది సౌతుకాలు మకాము నొద్ద కాపుదలగ నుండునట్లును, టెన్ సింగు, లాంబర్టులు మఱునాడు పైకిఁ బోవునట్లును నిశ్చయించు కొనిరి.

నాటి రాత్రి మంచులోఁ ద్రవ్వకొనిన పల్లమే వారికి సెజ్జ. పైన గాలికిఁ దటతట లాడు పటకుటీరము. చుట్టును నెముకలఁ గొఱికి తిను శీతము. ఆహారమా! యంతంత మాత్రము. వారొక మైనపువత్తి వెలిగించి మంచు కఱగించి వేడి పానీయ మింత త్రాగిరి. రక్తప్రసరము సరిగ నుండుటకై యొకరి నొక రఱచేతితోఁ జఱచు కొనుచు గిల్లు కొనుచు నా నిశియంతయు వేగించిరి. ఒక్క రాత్రి గడపుట వారి కొక్క యుగ మయ్యెను. ఎట్లో భల్లునఁ దెల్లవారెను. వెలు తురు దృగ్గోచర మయ్యెను. ఉదయము 6 గంటలకు బున రారోహణము ప్రారంభించిరి. వారి యొద్ద మూఁడు ప్రాణ వాయు పూరితగోళములు మాత్ర ముండెను. కొలఁది యాహార ముండెను. అడుగులో నడుగు వైచు కొనుచు వారు చీమల వలెఁ బ్రాకి పోవు చుండిరి.

ఇంతలోఁ బొగమంచు దృష్టి కవరోధము గల్గించెను. హిమవృష్టి ప్రారంభ మయ్యెను. మోకాళ్ల వఱకు మంచులో మునిగి పోవు చుండిరి. వారు మూడేసి యడుగుల కొక

పర్యాయ మూపిరి పీలువ వలసి వచ్చెను. ప్రాణవాయు పరి కరము లెడతెగక యుపయోగింప వలసి వచ్చెను. ఆగినపుడు సింహముల వలెఁ గన్నడు చుండిరి. కాని యడుగు వైచుటయే చిత్రవధగఁ దోచెను. టెన్సింగునకు బదములు తొట్రెల సాగెను. శిఖర మింకను 700 అడుగుల యెత్తున నుండెను. వా రపజయ మంగీకరింప వలసి వచ్చెను. తమకొఱకు ఆబద్ధ, ఫ్లోరీలు నిరీక్షించు చున్న సౌతుకాలు మకామునకుఁ దిరోగ మించుట దప్ప గత్యంతరము లేదని నిశ్చయించు కొనిరి.

కాని యీ యపజయముతోనంతయు నంతముకాలేదు. ఋతుపవనములు తగ్గిన పిమ్మట వసంతఋతువు నందు వారు మరలఁ బయనము సాగింప నెంచిరి. ద్వితీయయాత్రకు సన్నాహము లొనర్పఁ దలఁచిరి. ప్రథమ యత్నము జరుగ కుండి ననే బాగుండెడిది. ఏల యన నింత నష్ట మెప్పుడును సంభవించి యుండ లేదు. ఒక షెర్పా మంచులో మునిగిపోయి మరణించెను. మఱియొకఁడు జారిపడి చనిపోయెను. మువ్వరికిఁ గాయములు గాయము లయ్యెను. ఇంకొకనికి మెడపై శస్త్రచికిత్స జేయవలసి వచ్చెను. ఇట్టి యపాయకరయాత్ర ముగిసెను.

టెన్సింగిప్పటి కాఱు పర్యాయములు హిమాలయము లపైఁ దన శక్తిసామర్థ్యములను, శారీరకమనోధార్మ్యములను ధారవోసెను. శిఖరము మాత్రము హస్తగతము గాదయ్యెను. ఇంక నెప్పటికైన నెవరెట్టు శిఖరముపైఁ గల పర్వతాధిష్ఠాన

దేవతకు భక్తిపూర్వకముగ సాష్టాంగ మెఱచి తన యొద్ద నుండు నల్పాహారము నివేదన యొనర్పఁ గలఁడా!





## వి జ య యా త్ర

ఁటన్ సింగునా ర్కే యాటు మాసములలో నెవరెస్తుపె  
రెండు దండయాత్ర లొనర్చెను. లాంబర్టుతోఁ గూడ నీ  
రెండు యాత్రలందు నపజయము గాంచెను. అపజయము  
మాట యట్లుండ నారోగ్యము శిథిలమై మలేరియా జ్వర  
మంటుకొనెను.

ఒకనాఁడు డార్జిలింగు పట్టణమునఁ దన గదిలో జ్వర  
ముతో మూల్గుచు నొంటరిగ బరుండి యుండెను. నేపాలు  
ప్రభుత్వ మిటీవల నొసఁగిన పతకము చేతికిఁ దాకెను. గత  
దండయాత్ర యందు దాదాపు శిఖరము వఱకుఁ బోఁగలిగి  
నందుల కీ పతక మొసఁగఁ బడెను. పతక స్పర్శవలన మరల  
నొకపటి యెవరెస్తు స్పృహకుఁ దగిలెను. కాని వెంటనే  
నిరాశాపూరితుఁ డయ్యెను. వ్యాధి కారణమున సంపాదన  
యుడిగి ధనాభావము మెండయ్యెను. డార్జిలింగు నందలి  
నేపాలీ బాలికాపాఠశాల యందుఁ బుత్రిక లిద్వరు విధ్యా  
భ్యాస మొనర్చు చుండిరి గదా! వారి జీతమునకుఁ గూడ  
ధనము కఱవై పశ్చిమబెంగాలు ప్రభుత్వమును ఋణ మడుగ  
వలసి వచ్చెను.

ఈ సమయమున నాల్వైన్ సంఘము వారు షెర్పా  
యైన తనను నారోహకదళసభ్యునిగఁ జేరు మని వార్త

నంపిరి. పూర్వ పరిచితుడగు లాంబర్టు, స్విట్జరు లాండునకు రమ్మని యప్పుడే కబు రంపెను. 'ప్రపంచమందలి పర్వతా రోహకుల కందఱ కిప్పుడు నీ నామము పరిచిత మయ్యెఁ గాన నీ నై రోపాకు వచ్చిన యెడల ఘనస్వాగత మీయఁ బడు' నని యాతఁడు వ్రాసెను. అదే సమయమున 'నేపాలునకు మార్చి మాసములో రానున్న బ్రిటిష్ యాత్రా దళమందుఁ జేరుటకు వీలుండునా?' యని లండను నుండి కబురువచ్చెను.

దీనితో ఔన్ సింగు జ్వరము మటుమాయ మయ్యెను. ఎప్పటి శరీరబలము చేకూరి నట్లయ్యెను. వెంటనే శరీరమును మరల నారోహణ కనువగు నట్లొనర్చుటకై పరిసరపర్వత ప్రాంతముల కేగెను. అచిరకాలమునఁ బూర్వారోగ్యముఁ బడయఁ జాలెను.

కర్నలు హంటును బ్రథమముగ ఖట్టండులోఁ గలిసి కొనెను. హిమాలయన్ క్లబ్బు వా రాతనిప్రయాణమున కేర్పా టొనరించిరి. బ్రిటిష్ విజ్ఞానశాస్త్రవేత్తలును, వస్తు నిర్మాతలును, మానవశక్తికి సాధ్యములగు సన్నాహము లన్నియు గావించిరి. ఈ వఱకు జరిగిన నే దండయాత్రకును నిట్టి సమగ్రసన్నాహములు జరిగియుండ లేదు. కడచిన వత్సరము జరిగిన స్విస్ దండయాత్రకుఁ గూడ నిట్టి పరిపూర్ణ సన్నాహము లొనర్పఁ బడి యుండలేదు.

ఇప్పుడు పెనుగాలియు విపరీతవాతావరణము దక్క నెవరెట్టునకు మఱియొక దిక్కులేదు. ఈ ప్రయాణసామగ్రి

యంతయు 350 మూటలయ్యెను. భారవాహకదళ మొకటి సిద్ధపరుపఁ బడెను. వారు రెండు జట్లుగ విభజింపఁ బడిరి. ఆరోహకు లందు హంటు, హిల్లరీ, టెన్ సింగు, బార్డిలాన్, ఇవాన్సు మున్నగు వారు ముఖ్యులు. వీరిలో నిద్దరేసి యొక్కొక్క జట్టుగా విడివడిరి. ఒక జట్టారోహణ కార్య మందు నిమగ్నమై యుండ, మఱియొక జట్టు వెనుక కాఁపుఁ దలగ నుండు నట్లేర్పాటు గావించుకొనిరి.

ఆ దినమంతయు టెన్ సింగునకు దీరిక లేదు. 'ఎవరెట్టు శిఖరము కడ నెట్లుండు' నని పరిచయులు ప్రశ్నింపసాగిరి. ఆతఁ డమాయకముగ 'నేనుమ్మి వై చిననది ఘనీభవించి శిలా రూపమునఁ గ్రిందఁ బడెను. నా నిశ్వాసము గడ్డకట్టి వెండ్రు కల కంటుకొనె' నని స్పష్టీకరించెను. "సీవారోహకులలో నొకఁడవుగ నుండి, షెర్పాలపై యాజమాన్యము వహించి వారికిఁ బ్రాణవాయు పరికరముల నుపయోగించు విధము మున్నగునవి కఱపు చుండ వలెను. పర్వతముపై నొంటరిగఁ బోవలసిన సమయ మాసన్న మైనపు డొంటరిగఁ బోవచ్చు" నని హంటుచెప్పెను. ఇట్లు వదలివచ్చిన పదు నెనిమిది సంవత్సరములకాతఁడు భారవాహకపదవి నుండి యారోహక పదవిఁ గాంచెను. తన యద్భుత విజయ కారణమునఁ బ్రపంచమును విస్మయసముద్రమున ముంచఁ గల్గెను. ఈవఱకే దండయాత్ర యందును నారోహకులకుఁ గాని, భారవాహకులకుఁ గాని యిట్టి శిక్షణ యొసఁగఁ బడదయ్యెను.



దళనాయకుడగు హంటు దళ విభజన మొనరించి యొక్కొక్క జట్టున కొక్కొక్క విధి నప్పగించెను. టెన్సింగును హిల్లరీతో జత యొనర్చెను. ఇది సరియగు నుద్ది.

హిల్లరీ న్యూజిలాండు వాస్తవ్యుడు. తాను పర్వత ములపై నున్నపు డపాయము మాటయే తనకు స్పృహకు రాదని యాతఁడు చెప్పు చుండును. తన మనమంతయు నారోహణ కృత్యము నందే నిమగ్నమై యుండు ననియు, నితర ప్రపంచమును మరతు ననియు జెప్పును. టెన్సింగు కూడ నట్టి వాఁడే. హిల్లరీ స్నేహ పాత్రుఁడు. టెన్సింగు సరళ హృదయుఁడు. ఇంక మైత్రికి లోటేమి? హిల్లరీయందు బెట్టుసరిగాని, యొంటరి తనము గాని కన్నట్టనే కన్నట్టదు. ఆరోహణకృత్యమున టెన్సింగున కింత కంటె నర్హుడగు మిత్రుఁడు దొరకఁడు. కాన బంగారమునకు వెలిగారము హత్తినట్లు వారిరువురిసాహచర్యము మిగుల శ్లాఘాపాత్రముగ నుండెను.

జట్టువా రనేక కష్టనిష్ఠురములకు లోనై యైదవ మకామును జేరిరి. ఝంఝామాదతము వీవ సాగెను. భావిస్థితి యంధకార బంధుర మయ్యెను. అట్లే వా రేడవ మకామును జేరిరి. బొర్డిలా నను నతఁడచటికి ముందే చేరి తక్కుఁగల వారి రాకకై నిరీక్షించు చుండెను. మూలశిబిరము నుండి యే పొడఁగాంచఁ గల్గిన 'పుమోరి' శిఖరమును వారు కన్నులపండువుగఁ గాంచఁ గల్గిరి. అప్పటికి వారు 25, 000

అడుగులయెత్తునకు మాత్రము బోగల్గిరి. తరువాతి మకామగు సోతుకాలునకుఁ బోవుట వారికంత యుత్సాహ జనకముగ లేకుండెను. ఆరాత్రి యంతయు బ్రాణవాయు పరికరముల నుపయోగించుచు వారట్లే కడపిరి.

మరల మరునాడుదయము 8-30 గంటలకు వారు పయనము సాగించిరి. ఆనాడును గడచిన దినము వలెనే వారు రెండు త్రాళ్ల సహాయమున నారోహణ సాగించిరి. హంటు జట్టులో నిరువురు షెర్పా లుండిరి. వారిరువురకును బ్రాణవాయుపరికరములు లేవు. కాన వారి గమనము మిగుల మందముగ నుండెను. బార్డిలాన్, ఇవాన్సులకుఁ బరికరము లున్నను వారి గమనము కూడ నేమంత శీఘ్రముగ లేకుండెను. కడచిన రెండు దినముల నుండియు వీచిన వాయువు లచే మంచు ఘనీభవించి మార్గమేర్పఱచు కొనుటయే కష్ట తరముగ నుండెను. జట్టువారు మిగుల డస్సిరి. పూర్వ పరిచితములగు నాయున్నత ప్రదేశములం దట్లే వారు గంటల కొలది కాలము వ్యయించిరి. సాయంతనము నాలుగగు నప్పటికి షెర్పాలు పూర్తిగ నలసి పోయిరి. హంటు ప్రాణ పరికరము వట్టిపోయెను. అప్పటికి వారు 'ఎపరాండస్ జెని వాయిస్' అను ప్రదేశమునుఁ జేరఁ గల్గిరి. అట నుండి వారు పైనున్న నెవరెట్టు వైపున కొకసారియు, గ్రింద నున్న సోతుకాలునైపున కింకొకసారియు దృష్టి సాగించిరి. రెంటిలో నేదియు బ్రోత్సాహజనకముగఁ గన్పట్ట దయ్యెను. కడచిన

మార్గము కన్న రాబోవు మార్గమే వారికి గతినతరముగఁ గాన్పించెను.

పడమటిగాలి మిగుల భయంకరముగ వీచు చుండెను. ఒకచో వారు స్విస్సువారి పటకుటీర చిహ్నములఁ గాంచి మిగుల భయకంపితు లైరి. ప్రచండవాయువుతో వారొక గంటసేపు హోరా హోరిగఁ బోరి యా రాత్రికి రెండు గుడారముల మాత్రము నిర్మింపఁ గల్గిరి. వెంట వెంటనే వేడి పానీయములు త్రాగిన కతమున వారికి మరలఁ గొంత పురి వచ్చెను. దారి నిట్రముగ నుంటచే మఱునాటి యుదయమున వారు చుట్టు త్రోవనుఁ బయనింప నెంచిరి. జట్టు నందలి ప్రతివారును డస్సి యొక్క యడుగై న ముందునకుఁ బెట్టఁ జాల రైరి. అదికతముగ నింకొక యిరువదినాలుగు గంట లా పెను గాలి లోనే విశ్రాంతిఁ గైకొన నెంచిరి.

మే 26వ తేదీన వాతావరణ మింనుక శాంతించెను. ఆనాఁడంతయు వారు విశ్రమించి మఱునాడు పయనమునకు సిద్ధమైరి. బార్డిలాన్, ఇవాన్సుల ప్రాణవాయు పరికరములు శిథిలము లయ్యెను. హంటు, దానంజయులు మాత్రము ప్రయాణమునకు సిద్ధముగ నుండిరి. కాని వారు స్వయముగ గుడారములు, నాహారము, వంటచెఱకు మున్నగు నవి మోసి కొని పోవలసి వచ్చెను. వీనికిఁ దోడు ప్రాణవాయుపరికరము లొక తగులాట మయ్యెను. మొదట వీ రిరువురు మాత్రము ప్రయాణము సాగించిరి. కాని యొక యరగంట పిమ్మట



బొర్డిలాన్, ఇవాన్సులు గూడ బయలుదేరిరి. వీరినిఁ జూచి మొదటి జట్టువారి యుత్సాహ మినుమ డించెను. రెండవ జట్టు వారే మొదటి జట్టు వారిని మిగిలి పోయిరి. దానం జయిలు, హంటులు మిగుల నెమ్మదిగఁ బోవు చుండిరి. ఏల యన హంటు ప్రాణవాయు పరికరము మంచు పేరుకొని పనిఁ జేయ దయ్యెను. ఈ పరిస్థితు లందు హంటునకుఁ బ్రతి యడుగును బ్రాణాంతక మయ్యెను. తుద కెట్లో వారు వాయవ్య పార్శ్వమును జేరిరి.

అట లాంబర్టు పటకుటీర చిహ్నములు పొడఁగట్టెను. హంటుచట కొలఁది కాలము విశ్రాంతి గైకొనెను. ఇప్పటికి 28,000 అడుగులు వచ్చిరి. 'పోఁగఁ బోఁగఁ బైగుడ్డయే బరు వగు'నన్నట్లువారికి సామానులభారము మిక్కుటమయ్యెను. కొంత భారము తగ్గించుకొన నెంచి కొన్ని సామానులను వెనుక వచ్చుచున్న టెన్ సింగు, హిల్లరీల యుపయోగార్థ మచటనే వదిలి వైచిరి. హంటు, ఇవాన్సు, బొర్డిలానులవంక జూచెను. వారల్లే యాయాస పడుచు వంగి వంగి యేగు చుండిరి. కాని యింతలోవారిని మేఘపంక్తి కప్పి నైచెను. వాయువు తీవ్రతర మయ్యెను. మేఘములు దట్టమయ్యెను. హిమవృష్టి కురియుచునే యుండెను. హంటుజట్టు తమ ప్రాణవాయు పరికరములఁ గూడ టెన్ సింగు, హిల్లరీల కొఱ కచటనే వదిలి నైచి పరికర రహితులై పయనము సాగించు చుండిరి. వారిరువురును గడు బడలిరి. వారికిఁ దిరోగమనము

తప్ప గత్యంతరము లేదయ్యెను. వారు దిగి వచ్చుచు టెన్ సింగు, హిల్లరీలను గలిసి కొనిరి. 1-30 గంటలకు వారు హంటు, డాంజియనులను గుడారమునఁ జేర వైచి తాము పురోగమించిరి.

కతిపయకాలమునకు గుడారమున నున్నవారికి బార్డిలాన్, ఇవాన్సు లెవరెస్టు దక్షిణ శిఖరముపై నున్నట్లు పొడఁగట్టిరి. షెర్పా లదియే గమ్యస్థాన మనియు దాని నాజట్టు వారు జేరఁ గల్గిరనియు నత్యానంద భరితు లైరి. 3-30 గంట లగు నప్పటికి వారింకను బైకిఁ బోవుచున్నట్లు గన్పడెను. అంతటమొత్తము పర్వతపంక్తి మేఘావృతమై మానిసికి మానిసి గన్పడ కుండెను. మరలఁ బెనుగాలి విజృంభించెను. 6-30 యగునప్పటికి వారు వెనుదిరిగి వచ్చి యెవరెస్టు దక్షిణ శిఖరమును మెట్టితి మని హంటునకు జెప్పిరి.

ఎవరెస్టు నత్యున్నత శిఖర మింకను నజేయముగ నేయుండెను. వారు క్రింది మకామునకు వచ్చి ప్రాణవాయు పరికరములఁ గైకొని, వాతావరణ మనుకూలముగ నున్న పక్షమున మరలఁ బయనము సాగింప నెంచిరి, కాని 'తానొకటి దలఁచిన దై వమింకొకటి తలఁచును' గదా! ప్రకృతి యావంతయు జాలిఁ గొన దయ్యెను. తత్ఫలితముగ వారా ప్రయత్నమును విరమింప వలసిన వారైరి. ఏది యెట్లున్నను వారు సౌతుకాలునుండి యెవరెస్టు దక్షిణ శిఖరమున కొనర్చిన ప్రయాణము మిగుల శ్లాఘాపాత్రము. ఇదియే తుది

విజయమునకు మార్గదర్శక మయ్యెను.

ఎవరె స్టింకను 400 అడుగుల దూరమున నున్న దనగా నారోహకుల కడగండ్లు ప్రారంభ మయ్యెను. అంగుళములో నెనిమిదవ వంతు మందమున మంచు పేరుకొని మాటి నూటికినిఁ గాలు జారుచుండెను. కాలు పూర్తిగ జారెనా యధాలోకమున కేగవలసినదే. అడుగు దీసి యడుగు పెట్టుటయే బ్రహ్మ ప్రళయమయ్యెను. కాని వా రించుకయుఁ జలింప రైరి. పయనము నెట్లో సాగించుచునే యుండిరి. ఒక్కఁడు మెట్టు చెక్కి కొని పోవుచుండ మఱియొకఁడు వెనుకకుఁ జారకుండ త్రాటితోఁ గట్టిగఁ బట్టుకొను చుండెను. అంతట నారోహకులు మిగుల నపాయకరమగు 'సర్కసు ఫీటు' నొనర్ప వలసి వచ్చెను. నలుబది యడుగుల వెడల్పు గల మంచుకయ్యను దాట వలసిన వారైరి.

ఈకయ్యను దాటిన విధమును హిల్లరీ లండను పట్టణమున వివరించుచుండఁ బ్రేక్షకు లాశ్చర్య భయాధీన మనస్కులై మిగుల నాతురముతో వినిరి. టెన్ సింగును, హిల్లరీయు నీ 'ఫీటును' (సాహసకార్యమును) 29,000 అడుగుల యెత్తున సల్పిరి. ఆ సమయమున నొక్కొక్కరి భుజముపై 30 పౌనుల బరువు కూడ నుండెను. ముఖములు ప్రాణవాయు పరికరములచే నాచ్ఛాదితములై యుండెను.

ఈగండము గడచినది కాని చేయవలసిన దింకయుఁ గలదు. ఇప్పటికి శిఖరము హస్తగత మయ్యెనని వా రెంచిరి.



టెన్ సింగ్ గిట్లు చెప్పెను - 'తుదకు మేము జయింపఁ గల్గితిమి. ఎవరెట్టు శంక్వాకారమున విశాలముగ, విహారణయోగ్యముగ నుండెను. శిఖరముపై నానాఁ, డనగా మే 29 వ తేదీన, గాబి వేగ మిరువది మైళ్ల కంటె నెక్కుడుగ లేదు. అయినను మందములగు మాదుస్తుల కతమున నది మమ్ము స్పృశింప లేక పోయెను.'

టెన్ సింగు ముందుగ శంకువు యొక్క యుత్తరఃపుః జివర కేగెను. మున్నొకప్పుడు ప్రపంచ సంగ్రామమునకుఁ బూర్వము తామేర్పఱచిన మకాముల వంక క్రిందికిఁ జూచెను. పూర్వయాత్రాచిహ్నము లనేకము తన మనమునఁ బొడఁ గట్ట నాతఁ డమందానంద భరితుఁ డయ్యెను. వేలకొలఁది యడుగుల క్రింద నాతని కొక చిన్న మచ్చ వాటిది గోచర మయ్యెను. అదియే రాంబక్ మఠము. ఇయ్యది టెన్ సింగు నకు మిగులఁ బవిత్ర మైనది. ఏల యన నాతఁ డచటి టిబెట్ బౌద్ధ బిక్షువునకుఁ గడుఁగూర్చిన శిష్యుఁడు. తానొక గొప్ప లామాకు మేనల్లుఁడు. తన సోదరి నొక లామాకిచ్చి వివాహ మొనర్చెను.

ఎవరెట్టు శిఖరముపై నొక పర్వతాధిష్ఠాన దేవత కల దని యాతని దృఢవిశ్వాసము. శిఖరముఁ జేరిన వెంటనే యీ విషయ మాతని స్పృహకుఁ దగిలెను. తత్తణము కృతజ్ఞతా సూచకముగ నాపె కేమైన నుపహార మిడుట శ్రేయమని యాతఁ డెంచెను. పాదఘట్టనమున మంచుపై నొక పల్లము

గావించెను. తన యొద్దఁ గల కొలఁది మిఠాయియు, బిస్క-  
తులు నాపల్లమున నునిచి, వినయ వినమితగాత్రుఁడై నివేదన  
యొనరించి, భక్తిపూర్వకముగ సాష్టాంగమెఱఁగెను. పిమ్మట  
భారత, నేపాల పతాకములనచటఁ బ్రతిష్ఠాపన మొనరించెను.

శిఖరముఁ జేరిన పిమ్మట నాతనికిఁ గ్రిందికిఁ జేర వలె  
నను నాతురము మెండయ్యెను. కాని యారోహణము  
కంటె నవరోహణమే కష్టతరము. దీనికిఁ దోడు ప్రాణ  
వాయువు కూడ మిగుల స్వల్పముగ నుండెను. టెన్ సింగు,  
హిల్లరీ లవరోహణ ప్రారంభించిరి.

ఈ విజయవార్త మేరీరాణి పట్టాభిషేక దినమునఁ  
బ్రపంచమున కందెను. నిస్తంత్రీ విధానమూలమున నొక్క  
క్షణకాలమునఁ బ్రపంచమంతయు వ్యాపించెను. టెన్ సింగు  
జగదేకవీరుఁ డయ్యెను. క్రింది లోయలకు వచ్చుటయే తడ  
వుగ జనులు తండోపతండములుగ నాతనిఁ జుట్టును మూఁగి  
యనేక ప్రశ్న లడుగఁ జొచ్చిరి.

ఈ విజయముతో టెన్ సింగునకు మంచిదినములు  
వచ్చెను. అతని నిరుపేదతన మంతయు మటుమాయ మయ్యెను.  
దాతలు విరాళమూలమున ధనము సేకరించి యొక గృహ  
మును విలిచి యాతని కీడలఁచిరి. కుమార్తెల విద్యాభ్యాస  
మున కింక ఋణము కొఱకుఁ బ్రభుత్వమును జేజాచి యూ  
చించ నవసరము లేదు. వారి పాఠశాల విద్యయే కాక  
కళాశాల విద్యకుఁ గూడఁ బశ్చిమ బెంగాలు ప్రభుత్వమే

బాధ్యత వహించెను. డార్జిలింగు నందలి పర్వతారోహక సంఘమునకు డైరెక్టరుగ నాతఁ డున్నతోద్యోగమును స్వీకరించెను. పర్వతప్రాంతము లందాఱు ఉచిత భోజనశాల లను (Hostels) ప్రభుత్వము స్థాపింప నెంచెను. వాని యందు టెన్ సింగ్ గితర షెర్పాల కారోహణ విద్యయందు శిక్షణ నొసఁగును.

ఎవరెట్లు విజయముతో నీ పర్వతారోహణ యాత్ర సమాప్తము గాలేదు. ఇంకను గ్రొత్త మార్గముల దానినిఁ జేరవలెనని యారోహకులు తలఁచు చుండిరి. కొందఱు కాంచనగంగను గాంచిరావలెనని తహతహలాడు చుండిరి. ఇంకను హిమాలయములందు మనిజుఁ డడుగిడి యెఱుంగని శిఖరము లరువది దాకఁ గలవు. షెర్పాల కింకను గావలసి నంత పని గలదు. వారు తప్పక పాల్గొందురు. వారికి భార వాహకపదవి పోయి పర్వతారోహకులతో సమానప్రతిపత్తి యొసఁగఁ బడినది. క్రమక్రమముగ జాతిభేద మంతరించి సర్వసమానత్వ మేర్పడు చున్నది. టెన్ సింగు దృష్టాంత మీ విషయమునఁ జాల నుపకరించె నని చెప్ప వచ్చును.





## అ ఖం డ స్వా గ త ము

ఎవరెట్టు విజేత లగు కర్నలుహంటు, హిల్లరీ, టెన్ సింగులకు బ్రపంచము నలుమూలల నుండియు నభినందనములు కుప్ప తిప్పలుగ వర్షించెను. హిమాలయ పాదమునఁ గల బనేపాను జేరుటతో వారి విజయయాత్ర ముగిసెను. ఈ జట్టువారు బనేపానుండి ఖట్టండు జేరిరి. త్రోవ యంతయుఁ దోరణాలంకృత మయ్యెను. దారిపొడుగునను వారి దర్శన మునకై జను లిసుకవై చిన రాలకుండ గుమిఁగూడిరి. వారిపై విజయసూచకముగ సిందూరమును, బుష్పములను వెదఁజల్లిరి.

నేపాలరాజగు త్రిభువన్ టెన్ సింగునకు 'నేపాల తార' పతకమును బహూకరించెను. కర్నలు హంటుకు 'గూర్ఖా దక్షిణబాహు' పతక మొసఁగెను. నేపాలు ప్రభుత్వము జట్టువారి కధికారరీతిని ఘనస్వాగత మిడిరి. అటనుండి వారు దూలాఘాటున కేగిరి. అచటను బ్రజ లఖండ సన్మాన మొసఁగి తమ హర్షామోదముల వెలిబుచ్చిరి. అచటనుండి యాత్రాదళమువారు భరతఖండరాజధాని యగు ఢిల్లీ జేరిరి. ఢిల్లీ పురపాలక సంఘమువారు వారి కఖండస్వాగత మిచ్చిరి. రజత వికారములగు నశోక స్తంభమును, నెవరెట్టు శిఖరమును బహూకరించిరి.

రాష్ట్రపతి రాజేంద్రప్రసాదు తన భవనమున నెవరెట్టు



రాష్ట్రపతి రాజేంద్రప్రసాద్ గారు పెర్సా టెన్సింగ్ నాక్కే-ను  
అభినందించుట

విజేతలకు బ్రత్యేకపు విందు నేర్పాటు జేసెను. యాత్రాదళ  
సభ్యులలో ముఖ్యులగు టెన్సింగు, హిల్లరీ, హంటులకు  
సువర్ణ పతకములు బహూకరించెను. ఈ పతకముల కొక  
ప్రక్క నెవరెట్టు శిఖరమును, రెండవప్రక్క 'ధీరులకు జయ  
మగుఁ గాక' యను సక్షరపంక్తియుఁ జెక్కఁబడి యుండెను.  
రాష్ట్రపతి వారి ధైర్యోత్సాహములను, త్యాగసాహసము  
లను మిగులఁ గొనియాడెను. ఢిల్లీ పౌరులు టెన్సింగు దంపతు  
లను బ్రత్యేకముగ గౌరవించిరి. టెన్సింగు, హిల్లరీ.



రాష్ట్రపతి రాజేంద్రప్రసాద్ గారు ఎవరెస్ట్ విజేతలను  
సన్మానించిన దృశ్యము

హంటులు దను కొంగఁగఁ బడిన సన్మానముల కుచితరీతినిఁ బ్రత్యుత్తర మిచ్చి, తమ కృతజ్ఞతను హృదయపూర్వకముగ వెలిబుచ్చిరి.

ఇండియా ప్రభుత్వ విద్యాశాఖ పక్షమున మాలానా అబుల్ కలాం అజాద్ వారి సాహసకృత్యమును మిగుల శ్లాఘించి టెన్ సింగునకు బ్రత్యేకముగ నొక రజత దండమును బహూకరించెను. దానిపై 'బ్రపంచములోని కెల్ల నత్యున్నతమగు శిఖరమును జయించిన వీరు' డని చెక్కఁ బడి యుండెను.

భారత ప్రధానియగు పండిట్ నెహ్రూ జట్టువారికిఁ దనభవనమున గొప్ప విందొనరించెను. అతిథుల మువ్వర





భారత ప్రధాని పండిట్ జవహర్లాల్ నెహ్రూగారు  
షెర్పా టెన్ సింగ్ నా ర్కే కుటుంబముతో

కఖండసత్కార మొసంగెను. నెహ్రూపండితుఁ డెవరెట్టు విజేత యగు టెన్ సింగు విషయమునఁ బ్రత్యేకమగు శ్రద్ధ గైకొనెను. పలురకములగు భారతీయదుస్తులనే కాక విదేశీయ దుస్తులను గూడ నాతనికి స్వయముగ బహూకరించెను. బ్రిటనుకు బయన మగుచున్న టెన్ సింగు కుటుంబవిషయమునఁ బ్రత్యేకమగు శ్రద్ధఁ గైకొను మని లండను నందలి ఇండియా రాయబారికిఁ గబురంపెను. ఆయన విదేశయాత్ర కవసర మగు వసతు లన్నియుఁ గల్పింపుఁ డని హెచ్చరించెను.

రాష్ట్రపతి కార్యదర్శి ఇండియాలోఁ బలు ప్రాంతముల నుండి వచ్చిన కానుకలు టెన్ సింగున కర్పించెను. ఇందు రెండు వేల పై చిలుకు రొక్కమును, నొకపతకమును, బెన్నిలుతో

వ్రాయఁబడిన నాతని చిత్రమును, నొక యెలెక్ట్రిక్ స్టేషను  
గూడ గలవు. పూనా యందలి బంగారువర్తకుఁ డొకఁడు  
పావుతులము బంగారము బహుకృతిగ నంపెను. ఇట్లాతనికి  
బొంబాయి, బీహారు, హిమాచలప్రదేశ్, హైదరాబాదు,  
అస్సాము, చెన్నరాష్ట్రము మున్నగు పలుప్రాంతముల నుండి  
కానుక లంపఁబడెను. ప్రేమ పురస్కరముగఁ దనకుఁ గానుక  
లంపిన నీ బహుమానప్రదాత లందఱకు టెన్సింగు తన  
హృదయపూర్వక కృతజ్ఞతాభివందనములఁ దెలియఁబఱచెను.

ఇట్లు ఢిల్లీపట్టణమున నాల్గు దినము లుండి జట్టువారు  
బ్రటనుకుఁ బయన మైరి. ఢిల్లీ పౌరులు విమానాశ్రయము నొద్ద  
వేనకువేలు జేరి వారికి గొప్ప వీడ్కో లొసంగిరి.

మార్గమధ్యమునఁ గరాచి మున్నగు ముఖ్యపట్టణము  
లందు వారికిఁ బ్రజలు ఘనస్వాగత మిడిరి. ఎచటి కేగినను  
నెవరెట్టు విజేతల చుట్టును జనులు గుంపులు గుంపులుగఁ జేరి  
వారి యామోదమును వెలిబుచ్చి వేనొళ్లఁ బొగడిరి. ఎవరెట్టు  
యాత్రను గూర్చి ప్రశ్నలవర్షము గురిపించిరి. వారు విసుగు  
గొనక నందఱకు నుచితరీతి సమాధానము లిచ్చి, తమ  
యాత్రానుభవముల గూర్చి తేట తెల్లముగ వివరించిరి.

లండను పట్టణమున వారి కొసఁగఁబడిన స్వాగతము  
వర్ణనాతీతము. ఆరోహణానుభవము గల వీరులే కాక ప్రజ  
లాబాలగోపాలము వారిని జట్టుముట్టి వారి సాహసకృత్య  
మును వేనొళ్లఁ బొగడిరి. పత్రికా ప్రతినిధు లనేకులు వారిని




సమీపించి వివిధములగు విషయములఁ గూర్చి వారినిఁ బ్రశ్నించిరి. త మ్మొదుర్కొనిన నపాయముల గుఱించియు, బర్వతపంక్తులందలి వాతావరణ పరిణామముల గురించియు దమ స్వానుభవములను వారు విపులముగ వివరించిరి. వారి యనుభవ సారాంశ మిద్ది:—‘వాతావరణ మనుకూలమై యుండెను. ఉత్తమప్రాణవాయు యంత్రములు మాకడ నుండెను. తగిన సమయమును గుర్తించి ప్రయత్న మొనర్చుట మా విజయమునకు బ్రధానకారణము. నిరుడు స్విస్ జ ట్టెవరెన్టు నెక్కినపుడు వర్ష కాలము. జట్టు సభ్యులలో నుత్సాహము, సహకారభావము తక్కువ. చేజిక్కిన సమయమును సవ్యముగ నుపయోగించుకొను వీలు జిక్క దయ్యెను. తుదిఘట్టమునఁ బ్రాణవాయు పరికరములు మాకు మిగులఁ దోడ్పడెను. అన్నిటికన్న మిన్నగ మా పరస్పర సహకారభావము విజయకారణ మయ్యెను.’

టెన్ సింగు తన సమాధానము లన్నియు నాంగ్లేయ భాష లోనే యొసఁగెను. ఒక్కచోఁ దనచుట్టును దట్టముగఁ గ్రిక్కిరిసి యున్న జనసమూహమును జూచి ‘ఎవరెన్టు మీఁది కై నను మార్గము సులువుగ లభ్యమయ్యెను గాని యీ ప్రజాసముద్రమును దఱించు మార్గ మగుపడుట లే’దని మిగులఁ జమత్కారముగ నుడివెను.

ఎలిజెబెత్ మహారాజ్ఞ టెన్ సింగునకు జ్వరిపతకమును బహూకరించెను. హంటు, హిల్ల రీలకు బిరుద ప్రదాన మొన



రౌను. జార్జిపతకము గొప్ప క్లిష్టసమయములందు మిగుల  
 ధైర్యసాహసములఁ బ్రదర్శించిన వారికిఁ గాని యొసగఁబడదు.  
 దీనిని 1940 వ సంవత్సరమునఁ గీర్తిశేషుఁడగు నైదవజార్జి  
 చక్రవర్తి స్థాపించెను. రజత వికారముగు నీ పతకమున కొక  
 ప్రక్కఁ గిరీటధారియగు నైదవజార్జి ప్రతిమ యుండును. మఱి  
 యొకప్రక్క- దుష్టమృగ సంహార మొనర్చు సెంటుజార్జి  
 ప్రతిమ ముద్రించియుండును. ఇందొక ప్రక్క జి. యమ్.  
 అను పొడియక్షరములు ముద్రితములై యుండును. నీలవర్ణ  
 ములగు నైదు చారలు గల యెఱ్ఱని రిబ్బనుతో దీనినఁ దగి  
 లింతురు. రవియస్తమింపని సామ్రాజ్యాధినేత్రి యగు నెలిజ  
 బెత్ మహారాజు చే నిట్టి పతకమును బడయఁ గల్గిన టెన్  
 సింగు నదృష్టము సామాన్యమే!











మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	TPLA109B186
పుస్తకం పేరు	జన్మ సింగ్ నారాయణ్
తారీఖు	26-11-24
ముందు అడ్డు	NO
వెనుక అడ్డు	NO
మొత్తం పేజీలు	
పెద్ద సైజు పేజీలు	NO
భాష పేజీలు	846, 8, 42
లేని పేజీలు	1, 2
తయారు చేసినది	Ashwini
పేజీలు విడదీసినది	hasin
స్కాన్ చేసినది	Hasreena
పరీక్ష చేసినది	pragathi
పేజీలు పరిశీలించినది	
ఫైలింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good